

ບົດລາຍງານ
ສະພາບການຈັດຕັ້ງປະຕິບັດ

ແຜນພັດທະນາເສດຖະກິດ-ສັງຄົມແຂວງອັດຕະປື 5 ປີຜ່ານມາ ຕໍ່ກອງປະຊຸມໃຫຍ່ຜູ້ແທນ ອົງຄະນະພັກແຂວງຄັ້ງທີ XI

ສະເໜີໂດຍ: ທ່ານ ອຸ່ນຫລ້າ ໄຊຍະສິດ ຄະນະປະຈຳພັກແຂວງ ຮອງເຈົ້າແຂວງ

ຮຽນ: ສະຫາຍ ປອ ໄຊສິມພອນ ພົມວິຫານ ກຳມະການກົມການເມືອງສູນກາງພັກ, ປະທານສູນກາງແນວລາວ
ສ້າງຊາດ ທີ່ເຄົາລົບ ແລະ ນັບຖືຢ່າງສູງ !

ຮຽນ: ສະຫາຍ ເລັດ ໄຊຍະພອນ ເລຂາຄະນະບໍລິຫານງານພັກແຂວງ ເຈົ້າແຂວງ ທີ່ນັບຖື !

ຮຽນ: ຄະນະປະທານ, ຜູ້ແທນກອງປະຊຸມ ທີ່ນັບຖື ແລະ ຮັກແພງ ທັງຫລາຍ !

ຂ້າພະເຈົ້າຕາງໜ້າໃຫ້ຄະນະບໍລິຫານງານພັກແຂວງ ສະໄໝທີ XI ຂໍຜ່ານບົດລາຍງານໂດຍສັງເຂບສະພາ
ການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ 5 ປີຄັ້ງທີ VIII (2016-2020) ແລະ ທິດທາງແຜນພັດທະນາ
ເສດຖະກິດ-ສັງຄົມ 5 ປີ ຄັ້ງທີ IX (2021-2025) ຕໍ່ກອງປະຊຸມໃຫຍ່ ຄັ້ງທີ XI ຂອງອົງຄະນະພັກແຂວງອັດຕະປືດັ່ງນີ້:

ພາກທີໜຶ່ງ: ສະຫລຸບຕີລາຄາການຈັດຕັ້ງປະຕິບັດ ແຜນພັດທະນາເສດຖະກິດ-ສັງຄົມ 5 ປີຄັ້ງທີ VIII
(2016-2020)

ແຜນພັດທະນາເສດຖະກິດ-ສັງຄົມ 5 ປີ ຄັ້ງທີ VIII (2016-2020), ແມ່ນແຜນຈັດຕັ້ງຜັນຂະຫຍາຍມະຕິ
ກອງປະຊຸມໃຫຍ່ ຄັ້ງທີ X ຂອງພັກ ແລະ ຂອງອົງຄະນະພັກແຂວງ, ຍຸດທະສາດການພັດທະນາໄລຍະ 10 ປີ (2016-
2025) ແລະ ວິໄສທັດຮອດປີ 2030, ແຜນດັ່ງກ່າວເປັນແຜນທີ່ຖືເອົາເສດຖະກິດເປັນໃຈກາງ ເພື່ອປະກອບສ່ວນເຮັດໃຫ້
ປະເທດ ບັນລຸເງື່ອນໄຂ ການຫລຸດຜົນອອກຈາກສະຖານະພາບຄວາມດ້ອຍພັດທະນາ; ແຜນ 5 ປີ ຄັ້ງນີ້ ປະກອບມີ 3 ເປົ້າ
ໝາຍໃຫຍ່ຄື: (1) ເປົ້າໝາຍດ້ານເສດຖະກິດ, (2) ເປົ້າໝາຍດ້ານສັງຄົມ, (3) ເປົ້າໝາຍດ້ານສິ່ງແວດລ້ອມ ແລະ ວຽກ
ປື້ມອ້ອມຫລາຍຂະແໜງການ.

ການຈັດຕັ້ງປະຕິບັດຕົວຈິງ ແມ່ນຢູ່ໃນໄລຍະເວລາທີ່ມີຄວາມທ້າທາຍຫຼາຍຢ່າງໃນລະດັບພາກພື້ນ ແລະ ສາກົນ
ເປັນຕົ້ນ: ຄວາມບໍ່ມີສະຖຽນລະພາບທາງດ້ານເສດຖະກິດ-ການເມືອງ ຂອງຫຼາຍປະເທດ; ການເໜັງຕີງຂອງລາຄານໍ້າມັນ,
ຂໍ້ຂັດແຍ່ງຜົນປະໂຫຍດທາງດ້ານການຄ້າ ລະຫວ່າງບັນດາປະເທດມະຫາອໍານາດການເພີ່ມຂຶ້ນຂອງໄພພິບັດທໍາມະຊາດ
ແລະ ການແຜ່ລະບາດຂອງພະຍາດໂຄວິດ-19 (covid-19); ບັນຫາດັ່ງກ່າວໄດ້ສົ່ງຜົນກະທົບທັງທາງກົງ ແລະ ທາງອ້ອມ
ໃຫ້ແກ່ການພັດທະນາເສດຖະກິດ-ສັງຄົມຂອງຫຼາຍປະເທດໃນທົ່ວໂລກ.

ສໍາລັບຢູ່ສປປ ລາວຂອງພວກເຮົາ ເວົ້າລວມ, ເວົ້າສະເພາະຢູ່ແຂວງອັດຕະປື ກໍ່ໄດ້ປະເຊີນກັບຄວາມຫຍຸ້ງຍາກ
ແລະ ສິ່ງທ້າທາຍຫຼາຍຢ່າງເປັນຕົ້ນ: ບັນຫາທາງດ້ານການເງິນ, ໄພພິບັດທາງທໍາມະຊາດ, ສັນເຂື່ອນໄຟຟ້າເຊປຽນ-ເຊນໍ້າ
ນ້ອຍແຕກລວມທັງການແຜ່ລະບາດຂອງພະຍາດໂຄວິດ-19 (covid-19) ແລະ ອື່ນໆເຊິ່ງໄດ້ສ້າງຄວາມເສຍຫາຍຕໍ່ການ
ຜະລິດ, ຊີວິດ ແລະ ຊັບສິນຂອງປະຊາຊົນເປັນຈໍານວນຫລວງຫລາຍ, ແຕ່ເຖິງຢ່າງໃດກໍ່ຕາມ, ອົງການປົກຄອງທຸກຂັ້ນກໍ່
ໄດ້ເອົາໃຈໃສ່ຕິດຕາມເຝົ້າລະວັງ ແລະ ມີມາດຕະການຕ່າງໆໃນການແກ້ໄຂ ຢ່າງທັນການ, ເຮັດໃຫ້ແຜນພັດທະນາ
ເສດຖະກິດ-ສັງຄົມໃນຄັ້ງນີ້ ໄດ້ຮັບການຈັດຕັ້ງປະຕິບັດ ຢ່າງເປັນຮູບປະທໍາ ແລະ ໄປຕາມທິດທີ່ໄດ້ກໍານົດໄວ້, ຊີວິດການ
ເປັນຢູ່ຂອງປະຊາຊົນ ໄດ້ຮັບການປັບປຸງດີຂຶ້ນລືນເກົ່າ, ສະເພາະເຂດໄພພິບັດເມືອງສະໜາມໄຊ ກໍ່ໄດ້ຮັບການຟື້ນຟູ ເຮັດໃຫ້

ຊີວິດການເປັນຢູ່ຂອງປະຊາຊົນໃນເຂດດັ່ງກ່າວ ເຂົ້າສູ່ສະພາບປົກກະຕິເທື່ອລະກ້າວ, ລາຍລະອຽດຜົນສໍາເລັດໃນແຕ່ລະດ້ານ ມີດັ່ງນີ້:

I. ຕີລາຄາຜົນສໍາເລັດໃນການຈັດຕັ້ງປະຕິບັດຕາມແຕ່ລະເປົ້າໝາຍ

1. ເປົ້າໝາຍດ້ານເສດຖະກິດ:

ໃນໄລຍະ 5 ປີຜ່ານມາ ເສດຖະກິດຂອງແຂວງອັດຕະປື (GDP) ຍັງສືບຕໍ່ຂະຫຍາຍຕົວຢ່າງຕໍ່ເນື່ອງ ດ້ວຍອັດຕາສະເລ່ຍ 7,5% ຕໍ່ປີ ຫລຸດແຜນການ 0,5% ຍ້ອນໄດ້ຮັບຜົນກະທົບ 2-3 ປີ ຕິດຕໍ່ກັນ; ສໍາລັບປີ 2020 ຄາດຄະເນຈະຂະຫຍາຍຕົວພຽງແຕ່ 4,6%, ລວມຍອດຜະລິດຕະພັນພາຍໃນສະເລ່ຍຕໍ່ຫົວຄົນ ບັນລຸໄດ້ 2.011 ໂດລາສະຫາລັດ ຫລຸດແຜນ 889 ໂດລາສະຫາລັດ (ແຜນການ 2.900 ໂດລາ), ທຽບໃສ່ປີ 2015 ເພີ່ມຂຶ້ນ 241 ໂດລາເທົ່າກັບ 14%; ໂຄງປະກອບເສດຖະກິດ ໄດ້ຫັນປ່ຽນໄປຕາມທິດຫັນເປັນອຸດສາຫະກໍາ ແລະ ຫັນສະໄໝເທື່ອລະກ້າວ, ໃນນີ້: ຂະແໜງກະສິກໍາກວມເອົາ 23,39% ຫລຸດແຜນ 1,61% ທຽບໃສ່ປີ 2015 ຫລຸດລົງ 4,83%; ຂະແໜງອຸດສາຫະກໍາກວມເອົາ 6,87% ລົ່ມແຜນ 3,87% ທຽບໃສ່ປີ 2015 ເພີ່ມຂຶ້ນ 0,57%; ຂະແໜງບໍລິການກວມເອົາ 39,74% ຫລຸດແຜນ 2,26% ທຽບໃສ່ປີ 2015 ເພີ່ມຂຶ້ນ 4,29%; ການລົງທຶນລວມທົ່ວສັງຄົມ ປະຕິບັດໄດ້ທັງໝົດ 6.743,31 ຕື້ກີບເທົ່າກັບ 95% ຂອງແຜນການ; ການເກັບລາຍຮັບງົບປະມານພາຍໃນແຂວງປະຕິບັດໄດ້ 686,24 ຕື້ກີບລົ່ມແຜນ 14,37% (ແຜນການ 600 ຕື້ກີບ) ສະເລ່ຍເພີ່ມຂຶ້ນ 6,2% ຕໍ່ປີ; ໃນນັ້ນ: ລາຍຮັບສ່ວຍສາອາກອນ ກວມເອົາ 62%, ການປະຕິບັດລາຍຈ່າຍ 1.820,79 ຕື້ກີບ ເກີນແຜນ 7% (ແຜນການ 1.710 ຕື້ກີບ) ສະເລ່ຍເພີ່ມຂຶ້ນ 8,6% ຕໍ່ປີ, ສູນກາງຊ່ວຍດຸ່ນດ່ຽງ 1.134,55 ຕື້ກີບ; ມູນຄ່າການສົ່ງອອກປະຕິບັດໄດ້ 454,59 ລ້ານໂດລາ ລົ່ມແຜນ 19% (ແຜນການ 383,42 ລ້ານໂດລາ) ສະເລ່ຍເພີ່ມຂຶ້ນ 12,6% ຕໍ່ປີ, ໃນນີ້: ມູນຄ່າການສົ່ງອອກສິນຄ້າອຸດສາຫະກໍາປຸງແຕ່ງ 393,82 ລ້ານໂດລາກວມເອົາ 87%, ສິນຄ້າກະສິກໍາ 53,26 ລ້ານໂດລາກວມເອົາ 12%; ສ່ວນການນໍາເຂົ້າປະຕິບັດໄດ້ 231,26 ລ້ານໂດລາລົ່ມແຜນ 81% (ແຜນການ 127,45 ລ້ານໂດລາ), ສະເລ່ຍເພີ່ມຂຶ້ນ 8,2% ຕໍ່ປີ, ປະເພດສິນຄ້ານໍາເຂົ້າຕົ້ນຕໍມີພາຫະນະເຄື່ອງກົນຈັກ, ວັດຖຸອຸປະກອນ ຮັບໃຊ້ໂຄງການ ກວມເອົາ 85%; ດ້ານການຜະລິດ ແລະ ການບໍລິການກໍ່ມີທ່າຂະຫຍາຍຕົວ ແລະ ສາມາດຕອບສະໜອງໃຫ້ແກ່ສັງຄົມ ໄດ້ໂດຍພື້ນຖານ, ໄດ້ສຸມໃສ່ການຜະລິດສະບຽງອາຫານ ເປັນຕົ້ນ: ການຜະລິດເຂົ້າລວມ 5 ປີ ໃນເນື້ອທີ່ 123.170 ຮຕ ໄດ້ຮັບຜົນຜະລິດ 320.601 ໂຕນ ເທົ່າກັບ 64% ຂອງແຜນການ (ແຜນການ 500.903 ໂຕນ), ສະມັດຕະພາບຜົນຜະລິດ 2,6 ໂຕນ/ເຮັກຕາສະເລ່ຍເຂົ້າເປືອກຕໍ່ຄົນຕໍ່ປີ ໄດ້ 414 ກິໂລ (ມາດຖານ 280 ກິໂລ/ຄົນ/ປີ) ເຫັນວ່າມີເຂົ້າກຸ້ມກິນ ແລະ ມີສ່ວນເຫລືອແຮໄວ້; ການຜະລິດເປັນສິນຄ້າ ກໍ່ໄດ້ຮັບການສົ່ງເສີມຈາກພາກລັດແລະຜູ້ປະກອບການຫລາຍຂຶ້ນ ໂດຍສະເພາະໃນຂົງເຂດກະສິກໍາ ແລະ ອຸດສາຫະກໍາປຸງແຕ່ງຜົນຜະລິດກະສິກໍາ ເຊັ່ນ: ການປູກມັນຕົ້ນ ເນື້ອທີ່ 12.044 ຮຕ, ໄດ້ຮັບຜົນຜະລິດ 402.837 ໂຕນ ລົ່ມແຜນ 562% (ແຜນການ 60.820 ໂຕນ), ການປູກອ້ອຍ ເນື້ອທີ່ 24.953 ຮຕ, ຜົນຜະລິດ 1.931.058 ໂຕນ ລົ່ມແຜນ 127% (ແຜນການ 851.640 ໂຕນ), ການປູກກາເຟ ເນື້ອທີ່ 7.097 ຮຕ, ຜົນຜະລິດ 9.241 ໂຕນ ລົ່ມແຜນ 97% (ແຜນການ 4.692 ໂຕນ), ການປູກໝາກກ້ວຍ ເນື້ອທີ່ 8.977 ຮຕ, ຜົນຜະລິດ 435.349 ໂຕນ ລົ່ມແຜນຫລາຍເທົ່າຕົວ (ແຜນການ 20.496 ໂຕນ); ອັດຕາການຂະຫຍາຍຕົວຂອງສັດລ້ຽງ ສະເລ່ຍ 5% ຕໍ່ປີ, ການຜະລິດຊີ້ນ, ປາ ແລະ ໄຂ່ເພື່ອຕອບສະໜອງຕະຫລາດພາຍໃນລວມມີຊີ້ນຄວາຍຜະລິດໄດ້ 1.732 ໂຕນ ລົ່ມແຜນ 46%, ຊີ້ນງົວຜະລິດໄດ້ 1.615 ໂຕນ ລົ່ມແຜນ 145%, ຊີ້ນໝູ ຜະລິດໄດ້ 5.161 ໂຕນ ລົ່ມແຜນ 118%, ຊີ້ນແບ້ຜະລິດໄດ້ 225 ໂຕນ ລົ່ມແຜນ 51%, ຊີ້ນສັດປີກ ຜະລິດໄດ້ 5.198 ໂຕນ ລົ່ມແຜນ 1.373%, ຊີ້ນປາ ຜະລິດໄດ້ 14.312 ໂຕນ ລົ່ມແຜນ 806% ແລະ ໄຂ່ຜະລິດໄດ້ 5.100 ໂຕນ ເທົ່າກັບ 15% ຂອງແຜນການ; ອັດຕາການບໍລິໂພກ ຊີ້ນ, ປາ ແລະ ໄຂ່ໂດຍສະເລ່ຍ

46 ກິໂລ/ຄົນ/ປີ. ດ້ານອຸດສາຫະກຳໄດ້ປັບປຸງ ແລະ ດັດສົມໂຮງງານປຸງແຕ່ງໄມ້ ແລະ ໂຮງເພີນິເຈີ ຈາກ 36 ແຫ່ງ ມາເປັນ 32 ແຫ່ງ; ວິສາຫະກິດຂະໜາດກາງ ແລະ ນ້ອຍໄດ້ເພີ່ມຂຶ້ນທັງດ້ານປະລິມານ ແລະ ຄຸນນະພາບ ເປັນຕົ້ນ: ໂຮງງານນໍ້າຕົ້ມ, ນໍ້າກ້ອນ, ດິນຈີ່, ດິນບັອກ, ໂຮງສີເຂົ້າ; ການສົ່ງເສີມຜະລິດສິນຄ້າໜຶ່ງເມືອງໜຶ່ງຜະລິດຕະພັນສາມາດຮັບຮອງຜະລິດຕະພັນກາໝາຍໂອດ້ອບ (ODOP) ໄດ້ 6 ຜະລິດຕະພັນ, ສົ່ງອອກໄປທົດລອງຢູ່ຕະຫຼາດຕ່າງປະເທດຈຳນວນໜຶ່ງ; ການລົງທຶນຂອງພາກເອກະຊົນຕ່າງປະເທດ ເປັນຕົ້ນຜະລິດຕະພັນນໍ້າຕານອ້ອຍ, ຢາງພາລາ ກໍ່ໄດ້ດຳເນີນການຜະລິດ ແລະ ສົ່ງອອກເປັນປົກກະຕິ; ການພັດທະນາພື້ນຖານໂຄງລ່າງດ້ານຕ່າງໆ ກໍ່ໄດ້ຮັບການພັດທະນາຢ່າງຕໍ່ເນື່ອງປະກອບສ່ວນສຳຄັນ ຕໍ່ການຫັນປ່ຽນໂຄງປະກອບເສດຖະກິດ ຂອງແຂວງ; ມາຮອດປະຈຸບັນທົ່ວແຂວງ ມີຕາໜ່າງເສັ້ນທາງຄົມມະນາຄົມ ຍາວ 1.500,85 ກມ ທຽບໃສ່ປີ 5 ປີຜ່ານມາເພີ່ມຂຶ້ນ 113,76 ກມ, ບ້ານມີເສັ້ນທາງເຂົ້າເຖິງ 144 ບ້ານ ເທົ່າກັບ 100%, ບ້ານມີໄຟຟ້າຊົມໃຊ້ 144 ບ້ານ ເທົ່າກັບ 100%, ຄົວເຮືອນມີໄຟຟ້າຊົມໃຊ້ 29.029 ຄົວເຮືອນເທົ່າກັບ 95% ຂອງຄົວເຮືອນທັງໝົດ (ແຜນການ 98%), ລະບົບໂທລະຄົມມະນາຄົມ ແລະ ການສື່ສານກວມເອົາ 144 ບ້ານ ເທົ່າກັບ 100%, ອັດຕາສ່ວນການຊົມໃຊ້ໂທລະສັບ 215.883 ນໍ້າເບີ ເທົ່າກັບ 1,3 ນໍ້າເບີຕໍ່ຄົນ ຫລື 151%, ການບໍລິການອິນເຕີເນັດ ມີ 83.922 ນໍ້າເບີ ກວມເອົາ 54% ຂອງປະຊາກອນ.

2. ເປົ້າໝາຍດ້ານສັງຄົມ:

ການພັດທະນາວຽກງານຂົງເຂດວັດທະນະທຳ-ສັງຄົມ ໄດ້ຮັບຜົນສຳເລັດເປັນກ້າວໆ, ໂຄງປະກອບຂອງກຳລັງແຮງງານ ໄດ້ຄ່ອຍໆຫັນປ່ຽນໄປຕາມທິດຫັນເປັນອຸດສາຫະກຳ ແລະ ຫັນສະໄໝ, ໃນນີ້: ແຮງງານໃນຂົງເຂດກະສິກຳ ຫລຸດລົງ 12,89%, ອຸດສາຫະກຳເພີ່ມຂຶ້ນ 10,67% ແລະ ບໍລິການ ເພີ່ມຂຶ້ນ 2,22%; ເອົາໃຈໃສ່ດຳເນີນການປະຕິບັດຍຸດທະສາດການປະຕິຮູບການສຶກສາແຫ່ງຊາດ ແລະ ການພັດທະນາຊັບພະຍາກອນມະນຸດ ສາມາດບັນລຸເປົ້າໝາຍການພັດທະນາແບບຍືນຍົງ (SDGs) ໃນຫລາຍດ້ານເປັນຕົ້ນ: ໄດ້ຮັບຮອງເມືອງຈົບຊັ້ນມັດທະຍົມຕອນຕົ້ນບຳລຸງ ສຳເລັດທຸກເມືອງ, ການຂະຫຍາຍໂຮງຮຽນລົງສູ່ເຂດຊົນນະບົດກວມເອົາທຸກບ້ານ, ອັດຕາການເຂົ້າຮຽນຂອງເດັກ 5 ປີເພີ່ມຈາກ 67,8% ໃນປີ 2015 ມາເປັນ 74% ໃນປີ 2020 (ແຜນການ 75%), ອັດຕາຄ້າງຫ້ອງຊັ້ນປະຖົມຫຼຸດລົງຈາກ 10% ໃນປີ 2015 ເປັນ 6,3% ໃນປີ 2020 (ແຜນການ 4%), ອັດຕາລອດເຫຼືອຮອດ ປີ 5 ເພີ່ມຂຶ້ນຈາກ 65,5% ໃນປີ 2015 ເປັນ 76% ໃນປີ 2020 (ແຜນການ 98%), ອັດຕາເຂົ້າຮຽນຊັ້ນມໍ່ຕົ້ນເພີ່ມຂຶ້ນຈາກ 64,2% ໃນປີ 2015 ເປັນ 74,7% ໃນປີ 2020 (ແຜນການ 85%), ອັດຕາເຂົ້າຮຽນຊັ້ນມໍ່ປາຍເພີ່ມຂຶ້ນຈາກ 35,7% ໃນປີ 2015 ເປັນ 48,8% ໃນປີ 2020 (ແຜນການ 50%) ຄຸນນະພາບການຮຽນ-ການສອນໄດ້ຮັບການປັບປຸງຕີຂຶ້ນ, ຕາມຍຸດທະສາດການສຶກສາ; ດ້ານສາທາລະນະສຸກກໍ່ໄດ້ມີການຂະຫຍາຍຕົວ ແລະ ພັດທະນາຢ່າງຕໍ່ເນື່ອງ ຫລາຍຄາດໝາຍສາມາດບັນລຸຕາມແຜນການເປັນຕົ້ນ: ອັດຕາການຕາຍຂອງເດັກຕໍ່າກວ່າ 1 ປີ ຍັງເຫລືອ 8/1.000 ຄົນ (ແຜນການ 25/1.000 ຄົນ), ອັດຕາການຕາຍຂອງເດັກຕໍ່າກວ່າ 5 ປີ ຍັງເຫລືອ 10/1.000 ຄົນ (ແຜນການ 35/1.000 ຄົນ), ອັດຕາການຕາຍຂອງແມ່ຍັງເຫລືອ 120/100.000 ຄົນ ຂອງເດັກເກີດມີຊີວິດ, ອັດຕາການຊົມໃຊ້ນໍ້າສະອາດ 82,4% (ແຜນການ 85%), ອັດຕາການຊົມໃຊ້ວິດຖ່າຍຂອງປະຊາຊົນ 75,4% (ແຜນການ 80%) ສະຖານທີ່ປິ່ນປົວສຸຂະພາບຂອງປະຊາຊົນ ນັບແຕ່ຂັ້ນແຂວງ ລົງຮອດສຸກສາລາ ໄດ້ຮັບການປັບປຸງຍົກລະດັບຄຸນນະພາບຕີຂຶ້ນ ແລະ ຂະຫຍາຍໄປຮອດຊົນນະບົດ ປະຊາຊົນໄດ້ຮັບນະໂຍບາຍປະກັນສຸຂະພາບ ກວມເອົາ 100%; ສິມິແຮງງານ ກໍ່ໄດ້ຮັບການປັບປຸງ ແລະ ພັດທະນາໃນຫລາຍລະດັບ ເຊັ່ນ: ການຝຶກອົບຮົມວິຊາການໃຫ້ພາກປະຊາຊົນ, ລະບົບການປະກັນສັງຄົມ ກວມເອົາ 23%; ເອົາໃຈໃສ່ປະຕິບັດນະໂຍບາຍຕໍ່ຜູ້ມີຜົນງານຄຸນງາມຄວາມດີຕໍ່ປະເທດຊາດໄດ້ 327 ທ່ານ ເທົ່າກັບ 74% ຂອງແຜນການ; ວຽກງານສົ່ງເສີມວິຊາຊີນ ໄດ້ຮັບການປັບປຸງຍົກລະດັບໃຫ້ວ່ອງໄວ, ມີຫລາຍຮູບຫລາຍສີ ແລະ ຫັນໄປສູ່ຄວາມທັນສະໄໝຫລາຍຂຶ້ນ ເຮັດໃຫ້ຄື້ນສັນຍານວິທະຍຸ ກວມເອົາ 85% ຂອງພື້ນທີ່

ທົ່ວແຂວງ, ຖ່າຍທອດລາຍການທາງວິທະຍຸ ວັນລະ 13 ຊົ່ວໂມງ 30 ນາທີ, ປະກອບມີ 26 ລາຍການຂອງແຂວງ, ຜະລິດ ລາຍການຂ່າວສິ່ງໃຫ້ສະຖານີໂທລະພາບແຫ່ງຊາດອອກອາກາດອາທິດລະຄັ້ງ ຄວາມຍາວ 30 ນາທີ, ໂຄສະນາເຜີຍແຜ່ຂໍ້ມູນ ຂ່າວສານຜ່ານສື່ອອນລາຍວັນລະ 4-5 ຂ່າວ, ລະບົບສື່ສານມວນຊົນໄດ້ຮັບການຂະຫຍາຍຕົວ ທັງດ້ານປະລິມານ ແລະ ຄຸນ ນະພາບເທື່ອລະກ້າວ; ໄດ້ຮັບການປົກປັກຮັກສາ ແລະ ເສີມຂະຫຍາຍສິລະປະວັດທະນະທຳ, ຂະນົບທຳນຽມ-ຮິດຄອງ ປະເພນີອັນດີງາມ ທີ່ເປັນເອກະລັກຂອງເຜົ່າ ຕິດພັນກັບການສົ່ງເສີມ ແລະ ພັດທະນາການທ່ອງທ່ຽວ ປະຫວັດສາດ, ທຳ ມະຊາດ ເຮັດໃຫ້ນັກທ່ອງທ່ຽວມີຄວາມສົນໃຈເຂົ້າມາທ່ອງທ່ຽວນັບມື້ເພີ່ມຂຶ້ນ. **ການພັດທະນາຊຸມນະບົດ ແລະ ແກ້ໄຂ ຄວາມທຸກຍາກ**ລວມທັງການຈັດສັນພູມລຳເນົາ ແລະ ອາຊີບຄົງທີ່ໃຫ້ປະຊາຊົນ ຕິດພັນກັບການພັດທະນາຕົວເມືອງນ້ອຍ, ການປັບປຸງພື້ນຖານໂຄງລ່າງທີ່ຈຳເປັນ ແລະ ຕາໜ່າງການບໍລິການທາງດ້ານສັງຄົມ ເຮັດໃຫ້ຈຳນວນຄອບຄົວທຸກຍາກຫລຸດ ລົງຍັງເຫລືອພຽງ 2.973 ຄອບຄົວເທົ່າກັບ 10,8% ຂອງຄອບຄົວທັງໝົດ (ປະເມີນຕາມມາດຖານ 309/ນຍ), ແຕ່ຖ້າປະ ເມີນຕາມມາດຖານ 348/ລບ. ເຫັນວ່າມີຄອບຄົວທີ່ບໍ່ທັນໄດ້ຕາມມາດຖານ 17.284 ຄອບຄົວ ເທົ່າກັບ 56,5% ຂອງ ຄອບຄົວທັງໝົດ.

3. ເປົ້າໝາຍດ້ານສິ່ງແວດລ້ອມ:

ສຳເລັດການສ້າງແຜນຄຸ້ມຄອງສິ່ງແວດລ້ອມແບບຮອບດ້ານຂອງແຂວງ, ສ້າງຈິດສຳນຶກດ້ານສິ່ງແວດລ້ອມໃຫ້ແກ່ ປະຊາຊົນບັນດາເຜົ່າໃນທົ່ວແຂວງ, ຊຸກຍູ້ການສ້າງແຜນຄຸ້ມຄອງສິ່ງແວດລ້ອມໃນລະດັບຄອບຄົວ ເພື່ອສ້າງຕົວເມືອງສາມັກຄີ ໄຊແລະໄຊເສດຖາໃຫ້ເຊື່ອມຈອດກາຍເປັນຕົວເມືອງເທດສະບານແຂວງຕາມທິດ “ສີຂຽວ, ສະອາດແລະມີສະເໝ່”; ສຳ ເລັດການວາງແຜນແມ່ບົດຈັດສັນທີ່ດິນຂອງແຂວງ, ວາງແຜນນຳໃຊ້ທີ່ດິນແບບປະສົມປະສານ ເພື່ອເຮັດໃຫ້ການນຳໃຊ້ທີ່ ດິນມີປະສິດທິພາບສູງສຸດແລະ ມີຄວາມຍືນຍົງ, ພ້ອມທັງປະເມີນລາຄາທີ່ດິນແຕ່ລະເຂດ ໃຫ້ສົມເຫດສົມຜົນເພື່ອນຳໃຊ້ ເຂົ້າໃນວຽກງານການຈັດທະບຽນທີ່ດິນ; ສຳເລັດການວາງແຜນ-ຈັດສັນ ການນຳໃຊ້ທີ່ດິນຈຸລະພາກພາຍໃນ 3 ເມືອງ ໄດ້ 94 ບ້ານລິ້ນແຜນ 38%; ສ້າງສຳມະໂນທີ່ດິນ ໄດ້ 38.147 ຕອນ ເທົ່າກັບ76% ຂອງແຜນການ (ແຜນການ50.000 ຕອນ); ອອກໃບຕາດິນໄດ້ 12.951 ຕອນ ເທົ່າກັບ 43% ຂອງແຜນການ (ແຜນການ 30.000 ຕອນ); ເອົາໃຈໃສ່ພື້ນ ພູປ່າທີ່ຊຸດໂຊມ ແລະ ສິ່ງເສີມການປູກໄມ້, ມາຮອດປະຈຸບັນ ອັດຕາປົກຫຸ້ມເນື້ອທີ່ປ່າໄມ້ທົ່ວແຂວງ ກວມເອົາ 75% (ແຜນການ 70%); ນອກຈາກນັ້ນ, ຍັງໄດ້ເອົາໃຈໃສ່ລົງຕິດຕາມ-ກວດກາ ແລະ ແກ້ໄຂບັນຫາສິ່ງແວດລ້ອມຈາກບັນດາ ໂຄງການພັດທະນາຕ່າງໆຢ່າງຮັດກຸມ, ດຳເນີນການຕິດຕາມ-ກວດກາ ຄຸນນະພາບນ້ຳ ແລະ ອາກາດ ເປັນປົກກະຕິ.

4. ວຽກງານປົນອ້ອມຫລາຍຂະແໜງການ:

ໂດຍສືບຕໍ່ຈັດຕັ້ງຜັນຂະຫຍາຍມະຕິຂອງພັກ ວ່າດ້ວຍການສ້າງແຂວງ ເປັນຫົວໜ່ວຍຍຸດທະສາດ ເມືອງ, ສ້າງ ເມືອງເປັນຫົວໜ່ວຍເຂັ້ມແຂງຮອບດ້ານ ແລະ ສ້າງບ້ານເປັນຫົວໜ່ວຍພັດທະນາ; ບັນດາຂະແໜງການໄດ້ເປັນເຈົ້າການ ປັບປຸງກົງຈັກການຈັດຕັ້ງຂອງຕົນ ໃຫ້ກະທັດຮັດ ແລະ ກຳນົດພາລະບົດບາດ, ໜ້າທີ່-ແບ່ງຂັ້ນຄຸ້ມຄອງຈະແຈ້ງກວ່າເກົ່າ ເພື່ອສ້າງຄວາມເຂັ້ມແຂງໃຫ້ແກ່ເມືອງຫລາຍຂຶ້ນ, ສຸມໃສ່ຄື້ນຄ້ວານຳໃຊ້ວິທະຍາສາດ-ເຕັກໂນໂລຊີ ແລະ ນະວັດຕະກຳໃໝ່ ເຂົ້າໃນການຜະລິດກະສິກຳ, ອຸດສາຫະກຳປຸງແຕ່ງຫັດຖະກຳ ແລະ ສິ່ງເສີມຜະລິດຕະພັນຂອງຊາວບ້ານ ເພື່ອຊຸກຍູ້ໃຫ້ ກາຍເປັນຜະລິດຕະພັນພູມປັນຍາຊາວບ້ານ ໄດ້ຈຳນວນ 40 ຜະລິດຕະພັນ, ໃນນັ້ນ: ໄດ້ພັດທະນາ 6 ຜະລິດຕະພັນຖືກ ຮັບຮອງເປັນຜະລິດຕະພັນໂອດັອບຂອງແຂວງ; ເອົາໃຈໃສ່ສິ່ງເສີມບົດບາດຍິງ-ຊາຍ, ພັດທະນາແມ່ຍິງ, ເຍົາວະຊົນ ແລະ ຊາວໜຸ່ມ ເພື່ອເປັນກຳລັງແຮງໃຫ້ແກ່ການພັດທະນາເສດຖະກິດ-ສັງຄົມຂອງແຂວງ ໃນສະເພາະໜ້າ ແລະ ຍາວນານ.

II. ດ້ານອ່ອນ-ຂໍ້ຄົງຄ້າງ, ສາເຫດແລະບົດຮຽນທີ່ຖອດຖອນໄດ້

1. ດ້ານອ່ອນ-ຂໍ້ຄົງຄ້າງ

(1) ການຂະຫຍາຍຕົວຂອງເສດຖະກິດບໍ່ບັນລຸຕາມແຜນການກຳນົດໄວ້ ແລະ ມີທ່າອ່ຽງຫລຸດລົງໃນແຕ່ລະປີ; ຄຸນນະພາບຂອງການເຕີບໂຕບໍ່ທັນສູງ, ເມື່ອທຽບໃສ່ທ່າແຮງບົ່ມຊ້ອນທີ່ເອື້ອອຳນວຍພາຍໃນແຂວງ ກັບການເຕີບໂຕແລ້ວ ເຫັນວ່າຍັງບໍ່ທັນຂະຫຍາຍຕົວເທົ່າທີ່ຄວນ, ການຜະລິດເປັນສິນຄ້າຍັງບໍ່ທັນແຂງແຮງ, ການຜະລິດກະສິກຳ ຕິດພັນກັບການປຸງແຕ່ງ ຍັງເຮັດບໍ່ທັນໄດ້ດີ, ການຂັບເຄື່ອນເສດຖະກິດຍັງເອື້ອຍອີງໃສ່ແຕ່ຊັບພະຍາກອນທຳມະຊາດເປັນຫຼັກ.

(2) ຄວາມຫຍຸ້ງຍາກທາງການເງິນ ແລະ ບັນຫາໜີ້ສິນ ຍັງບໍ່ທັນສາມາດແກ້ໄຂ, ໃຫ້ມີການຫັນປ່ຽນຢ່າງແຂງແຮງ ແລະ ເລິກເຊິ່ງ, ການເກັບລາຍຮັບທີ່ເຂົ້າງົບປະມານຍັງບໍ່ທັນເກັບໄດ້ໝົດ ຕາມຖານລາຍຮັບທີ່ມີ ແລະ ຍັງບໍ່ທັນສາມາດຂຸດຄົ້ນສ້າງຖານລາຍຮັບໃໝ່ ຕາມທ່າແຮງທີ່ບົ່ມຊ້ອນ.

(3) ການຄຸ້ມຄອງລາຄາສິນຄ້ານຳເຂົ້າໝວດສະບຽງອາຫານ ແລະ ສິນຄ້າອຸປະໂພກ ຍັງບໍ່ທັນເຮັດໄດ້ດີ, ການຜະລິດສິນຄ້າດ້ານຫັດຖະກຳຍັງມີຂໍ້ຈຳກັດ, ຍັງຂາດປັດໃຈສິ່ງເສີມການຜະລິດທີ່ເປັນຮູບປະທຳ; ຄວາມສາມາດແຂ່ງຂັນຂອງຜູ້ຜະລິດພາຍໃນຍັງບໍ່ທັນສູງ, ຂະໜາດການຜະລິດຍັງນ້ອຍ, ການຊອກຫາຕະຫຼາດຍັງເຮັດບໍ່ທັນໄດ້ດີ, ເວົ້າລວມແລ້ວ ການຫັນເອົາການຜະລິດກະສິກຳ ຕິດພັນກັບອຸດສາຫະກຳປຸງແຕ່ງແມ່ນຍັງເຮັດໄດ້ໜ້ອຍ.

(4) ການແກ້ໄຂຄວາມທຸກຍາກ ຕິດພັນກັບການພັດທະນາຊຸມນະບົດ ແລະ ການຈັດສັນອາຊີບຄົງທີ່ ຍັງເຮັດບໍ່ທັນໄດ້ດີ, ຄວາມແຕກໂຕນດ້ານລາຍຮັບກໍ່ຄືລະດັບການພັດທະນາ ແລະ ຊີວິດການເປັນຢູ່ລະຫວ່າງຕົວເມືອງກັບຊຸມນະບົດຍັງມີຄວາມແຕກໂຕນຢູ່; ປະຊາຊົນຢູ່ເຂດຊຸມນະບົດສ່ວນໜຶ່ງ ຍັງບໍ່ທັນມີວຽກເຮັດງານທຳທີ່ໝັ້ນຄົງ, ການຜະລິດຕາມລະດູການສ່ວນໜຶ່ງແມ່ນຍັງເຮັດແບບປະຖົມປະຖານ.

(5) ການແກ້ໄຂປະກົດການຫຍໍ້ທ້າງສັງຄົມເຖິງແມ່ນວ່າມີຄວາມພະຍາຍາມແກ້ໄຂໃນຫຼາຍດ້ານແຕ່ຫຼາຍບັນຫາຍັງບໍ່ທັນໄດ້ຮັບແກ້ໄຂເທົ່າທີ່ຄວນ ເປັນຕົ້ນ: ການຂີ້ລັກງັດແຖະ, ຢາເສດຕິດ, ບັນຫາສາສະໜາ ແລະ ອຸປະຕິເຫດຕາມທ້ອງຖະໜົນ ຍັງເປັນສິ່ງທ້າທາຍ.

(6) ການຄຸ້ມຄອງລັດ, ຄຸ້ມຄອງສັງຄົມ ດ້ວຍກົດໝາຍ ຍັງບໍ່ທັນເຂັ້ມງວດເດັດຂາດ, ມີການສວຍໂອກາດ ແລະ ລະເມີດລະບຽບກົດໝາຍໃນຫຼາຍຮູບການ; ການບຸກທະລູດ້ານກົນໄກ, ດ້ານລະບອບລະບຽບການເຮັດວຽກ ຂອງກົງຈັກລັດຂັ້ນຕ່າງໆ ເຖິງວ່າໄດ້ຮັບການປັບປຸງ ແຕ່ບໍ່ທັນມີການຫັນປ່ຽນຢ່າງຈະແຈ້ງ, ການບໍລິການຮັບໃຊ້ປະຊາຊົນ ກໍ່ຄືສັງຄົມ ຍັງບໍ່ທັນໄດ້ດີເທົ່າທີ່ຄວນ.

(7) ວຽກງານ 3 ສ້າງ, ໃນໄລຍະຜ່ານມາເຖິງຈະມີການແບ່ງຂັ້ນຄຸ້ມຄອງຂອງບັນດາຂະແໜງການລະຫວ່າງແຂວງ ແລະ ເມືອງ ແຕ່ການຈັດຕັ້ງປະຕິບັດກໍ່ຍັງບໍ່ທັນຄ່ອງຕົວ ແລະ ບາງດ້ານກໍ່ຍັງບໍ່ຈະແຈ້ງເຊິ່ງເຮັດໃຫ້ການຄຸ້ມຄອງການພັດທະນາເສດຖະກິດ-ສັງຄົມບໍ່ທັນໄດ້ດີເທົ່າທີ່ຄວນ.

2. ສາເຫດທີ່ພາໃຫ້ມີ ດ້ານອ່ອນ-ຂໍ້ຄົງຄ້າງ

(1) ການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ 5 ປີ ຄັ້ງທີ VIII ແມ່ນຢູ່ໃນໄລຍະສະພາບແວດລ້ອມ ທີ່ບໍ່ຄ່ອຍເອື້ອອຳນວຍ ແລະ ມີເຫດການທີ່ບໍ່ຄາດຄິດເກີດຂຶ້ນ ແລະ ສິ່ງຜົນກະທົບຢ່າງໜັກໜ່ວງເຊັ່ນ: ນໍ້າຖ້ວມ, ໄພແຫ້ງແລ້ງ, ການລະບາດຂອງພະຍາດ covid-19, ສັນເຂື່ອນໄຟຟ້າເຊປຽນ-ເຊນ້ານ້ອຍແຕກ ແລະ ບັນຫາອື່ນໆ.

(2) ການແກ້ໄຂໜີ້ສິນຄຸມເຄືອທີ່ສະສົມມາຍາວນານ ເຊິ່ງລັດຖະບານໄດ້ປັບປຸງໂຄງສ້າງການລົງທຶນຂອງລັດເຮັດໃຫ້ຄວາມສາມາດສະສາງໜີ້ສິນທີ່ຄຸມເຄືອມີທ່າອ່ຽງຫລຸດລົງໃນແຕ່ລະປີ.

(3) ເສດຖະກິດມະຫາພາກມີຄວາມບອບບາງ ແລະ ຖືກກະທົບໄວ ຍ້ອນການຜະລິດພາຍໃນ ຍັງບໍ່ທັນແຂງແຮງ ແລະ ບໍ່ທັນຕິດພັນກັບອຸດສາຫະກຳປຸງແຕ່ງ, ການສົ່ງອອກ ແລະ ການໄຫລເຂົ້າຂອງສິນ ຄ້າ-ເງິນຕາ ຕໍ່ຕ່າງປະເທດບໍ່ສົມດູນ

(4) ການຊີ້ນຳ-ນຳພາ ຜົນຂະຫຍາຍແຜນ 5 ປີ ຄັ້ງທີ VIII ຕິດພັນກັບການປະຕິບັດມະຕິກອງປະຊຸມໃຫຍ່ ຄັ້ງທີ X ຂອງອົງຄະນະພັກແຂວງ ໃຫ້ເປັນອັນລະອຽດ ຢູ່ແຕ່ລະຂະແໜງການ ຍັງເຮັດບໍ່ທັນໄດ້ດີ ຍັງບໍ່ທັນໄດ້ທັນເປັນແຜນງານ-ໂຄງການ, ແຜນເງິນ ແລະ ແຜນຄົນລະອຽດ ເພື່ອຮອງຮັບ ແລະ ຈັດຕັ້ງປະຕິບັດ; ແບບແຜນວິທີເຮັດວຽກ ແລະ ແບບແຜນການນຳພາ ຍັງມີລັກສະນະອາດຍາສິດ, ເຮັດເປັນພຽງຮູບການຂາດການຄົ້ນຄ້ວາ ເພື່ອກຳນົດບັນຫາ ຢ່າງຖືກຕ້ອງ-ເລິກເຊິ່ງເຮັດໃຫ້ການກຳນົດມາດຕະການແກ້ໄຂບັນຫາຍັງບໍ່ທັນເປັນອັນລະອຽດ, ຊັດເຈນ.

(5) ການປະຕິບັດກົດໝາຍ, ລະບຽບການຕ່າງໆ ຍັງບໍ່ທັນເຄັ່ງຄັດ ກາຍເປັນຊ່ອງຫວ່າງໃຫ້ມີປະກົດການລະເມີດວິໃນແຜນການ-ການເງິນ, ສວຍໃຊ້ໜ້າທີ່ຕໍາແໜ່ງເພື່ອຜົນປະໂຫຍດສ່ວນຕົວ.

3. ບົດຮຽນທີ່ຖອດຖອນໄດ້

(1) ຮັບປະກັນສະຖຽນລະພາບທາງດ້ານການເມືອງ, ຄວາມເປັນລະບຽບຮຽບຮ້ອຍໃນສັງຄົມຢ່າງໜັກແໜ້ນ ແລະ ເພີ່ມທະວີຄວາມສາມັກຄີປອງດອງຂອງປະຊາຊົນບັນດາເຜົ່າພາຍໃຕ້ການນຳພາຂອງພັກ ພ້ອມກັນຈັດຕັ້ງຜົນຂະຫຍາຍ “ຂະບວນການແຂ່ງຂັນຮັກຊາດ ແລະ ພັດທະນາ” ແມ່ນເງື່ອນໄຂສຳຄັນ ແລະ ຈຳເປັນ.

(2) ການພັດທະນາເສດຖະກິດເປັນໃຈກາງເພື່ອຊຸກຍູ້ ແລະ ສະໜັບສະໜູນໃຫ້ການພັດທະນາສັງຄົມ, ຮັກສາຮີດຄອງປະເພນີອັນດີງາມ ແລະ ປົກປັກຮັກສາສະພາບແວດລ້ອມຕາມທິດຍືນຍົງ ແລະ ສີຂຽວ.

(3) ການຫັນແຜນພັດທະນາເສດຖະກິດ-ສັງຄົມໃຫ້ເປັນອັນລາຍລະອຽດ ແລະ ຈັດລຽງບູລິມະສິດໃຫ້ສອດຄ່ອງກັບຈຸດສຸມພັດທະນາ ແລະ ທ່າແຮງບົ່ມຊ້ອນ ແມ່ນປັດໄຈສຳຄັນຂອງການພັດທະນາໄປຕາມທິດທີ່ມີຄຸນນະພາບ, ມີຈຸດສຸມ, ຍືນຍົງ ແລະ ສີຂຽວ ເຊິ່ງແມ່ນຄວາມຈຳເປັນພາວະວິໄສຂອງການພັດທະນາໃນໄລຍະໃໝ່; ພ້ອມດຽວກັນນັ້ນ, ການຫັນເປັນອັນລະອຽດຍັງຈະຕ້ອງຮັບປະກັນຄວາມສອດຄ່ອງລະຫວ່າງການວາງແຜນ ແລະ ການສະໜອງງົບປະມານທີ່ມີຈຳກັດໄປພ້ອມກັບການດຶງດູດແຫລ່ງທຶນ ຈາກພາກເອກະຊົນພາຍໃນ ແລະ ຕ່າງປະເທດ ເຂົ້າໃສ່ການພັດທະນາໃຫ້ເພີ່ມຂຶ້ນ.

(4) ຮັບປະກັນຄວາມສອດຄ່ອງລະຫວ່າງທິດທາງ, ເປົ້າໝາຍ ແລະ ຄາດໝາຍທີ່ສຳຄັນ ຂອງແຜນພັດທະນາເສດຖະກິດ-ສັງຄົມ ກັບບັນດາຍຸດທະສາດການພັດທະນາຮອດປີ 2025, ວິໄສທັດ 2030, ເປົ້າໝາຍການຫຼຸດພື້ນອອກຈາກປະເທດດ້ອຍພັດທະນາ, ການຈັດຕັ້ງປະຕິບັດເປົ້າໝາຍການພັດທະນາແບບຍືນຍົງ ຕາມການເຕີບໂຕສີຂຽວ.

(5) ສ້າງຄວາມເຂັ້ມແຂງ ແລະ ເປັນເຈົ້າການໃນການຍາດແຍ່ງເອົາການສະໜັບສະໜູນຂອງບັນດາປະເທດເພື່ອນມິດຍຸດທະສາດ ແລະ ຄູ່ຮ່ວມພັດທະນາ ເຂົ້າໃສ່ເປົ້າໝາຍສຳຄັນຂອງແຜນພັດທະນາເສດຖະກິດ-ສັງຄົມ.

(6) ສ້າງກອບການຕິດຕາມ, ກວດກາ ແລະ ປະເມີນຜົນການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ຢ່າງເປັນລະບົບ, ຕໍ່ເນື່ອງ ແລະ ເປັນປະຈຳ, ມີການແບ່ງວຽກ-ແບ່ງຄວາມຮັບຜິດຊອບ ຢ່າງຊັດເຈນ ລະຫວ່າງຂັ້ນແຂວງ ແລະ ຂັ້ນເມືອງ.

ບັນດາສະຫາຍທີ່ນັບຖື ແລະ ຮັກແພງ ທັງຫລາຍ!

ບົນພື້ນຖານການສະຫລຸບຕີລາຄາຜົນສຳເລັດ ໃນ 5 ປີ ຜ່ານມານັ້ນ ແລະ ເພື່ອສືບຕໍ່ບັນລຸຍຸດທະສາດການພັດທະນາ ຮອດປີ 2025 ແລະ ວິໄສທັດ ປີ 2030 ທີ່ໄດ້ຮັບຮອງຜ່ານມາ, ໃນໄລຍະ 5 ປີ ຕໍ່ໜ້າ ແຂວງອັດຕະປື ຈະໄດ້ສຸມໃສ່ສູ້ຊົນປະຕິບັດທິດທາງ, ໜ້າທີ່ ແລະ ຄາດໝາຍສູ້ຊົນສຳຄັນຕົ້ນຕໍ ດັ່ງຕໍ່ໄປນີ້:

ພາກທີສອງ: ແຜນພັດທະນາເສດຖະກິດ-ສັງຄົມ 5 ປີ ຄັ້ງທີ IX (2021-2025)

1. ຈຸດໝາຍລວມ

ສືບຕໍ່ເຮັດໃຫ້ເສດຖະກິດຂອງແຂວງ ຂະຫຍາຍຕົວຢ່າງຕໍ່ເນື່ອງ, ໜັ້ນທ່ຽງ ແລະ ຍືນຍົງ, ຮັບປະກັນໃຫ້ການ ພັດທະນາຊຸມນະບົດ ແລະ ແກ້ໄຂຄວາມທຸກຍາກໃຫ້ໄດ້ຢ່າງໜັກແໜ້ນ, ຊີວິດການເປັນຢູ່ຂອງປະຊາຊົນດີຂຶ້ນລືນເກົ່າ ຕາມທິດສ້າງສັງຄົມນິຍົມມາແຕ່ຮາກຖານ, ເຮັດໃຫ້ແຂວງອັດຕະປື ກໍ່ຕີປະເທດຫລຸດພື້ນອອກຈາກສະຖານະພາບຄວາມ ດ້ອຍພັດທະນາແລະ ບັນລຸເປົ້າໝາຍການພັດທະນາແບບຍືນຍົງ ໃນປີ 2030.

2. ທິດທາງແລະ ໜ້າທີ່ລວມ

(1) ເພີ່ມທະວີຄວາມສາມັກຄີເປັນປົກແຜ່ນທົ່ວພັກ-ອົງການລັດ ທຸກຂັ້ນ, ກຳລັງປະກອບອາວຸດ ແລະ ທົ່ວປວງ ຊົນຊາວແຂວງອັດຕະປືພາຍໃຕ້ການນຳພາຂອງຄະນະບໍລິຫານງານພັກແຂວງເພື່ອຮັບປະກັນໃຫ້ມີສະຖຽນລະພາບດ້ານການ ເມືອງໜັກແໜ້ນ, ສັງຄົມມີຄວາມສະຫງົບ ແລະ ຄວາມເປັນລະບຽບຮຽບຮ້ອຍ, ເຊີດຊູນຳໃຈຮັກຊາດ,ເປັນເຈົ້າຕົນເອງ, ກຸ້ມຕົນເອງ ແລະ ສ້າງຄວາມເຂັ້ມແຂງດ້ວຍຕົນເອງ, ຂຸດຄົ້ນທ່າແຮງບົ່ມຊ້ອນ, ໝູນໃຊ້ກາລະໂອກາດ ເພື່ອສ້າງການ ຫັນປ່ຽນໃນການຜະລິດເປັນສິນຄ້າຫລາຍຂຶ້ນ, ສ້າງຄວາມຮັ່ງມີໃຫ້ແກ່ປະຊາຊົນ.

(2) ສືບຕໍ່ຈັດຕັ້ງປະຕິບັດແນວທາງປ້ອງກັນຊາດ-ປ້ອງກັນຄວາມສະຫງົບທົ່ວປວງຊົນຢ່າງຮອບດ້ານ;ກໍ່ສ້າງ ແລະ ປັບປຸງກຳລັງປະກອບອາວຸດທ້ອງຖິ່ນໃຫ້ມີຄວາມໜັກແໜ້ນເຂັ້ມແຂງ, ມີລະບຽບວິໄນ, ມີແບບແຜນທັນສະໄໝ, ຮັບປະກັນກຽມພ້ອມສູ້ຮົບ ແລະ ແກ້ໄຂສະຖານະການທີ່ເກີດຂຶ້ນທັນເວລາ.

(3) ສືບຕໍ່ພັດທະນາເສດຖະກິດຕະຫລາດ ທີ່ມີການນຳພາຂອງພັກ, ຄຸ້ມຄອງ ແລະ ດັດສິມຂອງລັດ ສ້າງໃຫ້ ປະຊາຊົນຢູ່ດີກິນດີ ຕາມທິດສ້າງສັງຄົມນິຍົມມາແຕ່ຮາກຖານ, ໂດຍການຊຸກຍູ້ສິ່ງເສີມ ການສ້າງກຸ່ມການຜະລິດ ຕິດພັນ ກັບການປຸງແຕ່ງ ແລະ ການບໍລິການ-ການຕະຫລາດ,ນຳໃຊ້ວິທະຍາສາດ-ເຕັກໂນໂລຊີ ທີ່ເໝາະສົມກັບທ້ອງຖິ່ນ ເພື່ອຫັນໄປ ສູ່ອຸດສະຫະກຳ-ທັນສະໄໝໃນບາງດ້ານ,ສ້າງຖານລາຍຮັບໃຫ້ໜັກແໜ້ນໜັ້ນຄົງ ເພື່ອສາມາດດຸ່ນດ່ຽງລາຍຈ່າຍ ຂັ້ນທ້ອງຖິ່ນ ເທື່ອລະກ້າວ; ພັດທະນາເງື່ອນໄຂ ແລະ ພື້ນຖານທີ່ຈຳເປັນ ເພື່ອເຊື່ອມຈອດ-ເຊື່ອມໂຍງ ກັບບັນດາແຂວງພາກໃຕ້, ພາກອື່ນໆຂອງປະເທດ ແລະ ອະນຸພາກພື້ນດ້ວຍຄວາມເປັນເຈົ້າການ.

(4) ສືບຕໍ່ສ້າງຊັບພະຍາກອນມະນຸດ ໂດຍຖືເອົາການສ້າງຄົນເປັນໃຈກາງ, ຕັ້ງໜ້າປະຕິບັດເປົ້າໝາຍການພັດທະ ນາແບບຍືນຍົງ ເພື່ອບັນລຸຕາມຄາດໝາຍທີ່ວາງໄວ້,ສ້າງຄົນອັດຕະປືໃຫ້ເປັນຄົນມີຄວາມຮູ້, ຄວາມສາມາດ, ມີຄຸນສົມບັດ, ມີອະລິຍະທຳອັນສູງສົ່ງ ເພື່ອເປັນກຳລັງແຮງໃນການພັດທະນາທີ່ຍືນຍົງ, ສ້າງບ້ານ-ເມືອງໃຫ້ມີຄວາມເປັນລະບຽບຮຽບຮ້ອຍ ແລະ ສວຍງາມ.

(5) ສືບຕໍ່ປັບປຸງ ແລະ ສ້າງຄວາມເຂັ້ມແຂງ ໃຫ້ແກ່ການຈັດຕັ້ງພັກ-ລັດ ທຸກຂັ້ນ, ມີປະສິດທິພາບ, ມີຄວາມໂປ່ງ ໃສ,ໂຄງປະກອບການຈັດຕັ້ງກະທັດຮັດ ສົມເຫດສົມຜົນ, ແບ່ງສິດແບ່ງຄວາມຮັບຜິດຊອບຕາມທິດສາມສ້າງ ແລະ ຫັນໄປ ສູ່ການຄຸ້ມຄອງດ້ວຍກົດໝາຍ; ຕັ້ງໜ້າປັບປຸງຂອດການການບໍລິການ ແລະ ກົນໄກການປະສານງານ-ຄຸ້ມຄອງ ການສົ່ງເສີມ ການລົງທຶນ, ລະບົບຂໍ້ມູນຂ່າວສານສະຖິຕິ, ຫັນໄປສູ່ບໍລິຫານລັດ ແບບອີເລັກໂຕຣນິກ ເທື່ອລະກ້າວ; ຂະຫຍາຍບົດບາດ ຂອງອົງການແນວລາວສ້າງຊາດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ ໃຫ້ສູງຂຶ້ນກວ່າເກົ່າ,ເປັນເຈົ້າການ ປະກອບສ່ວນຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ.

(6) ສືບຕໍ່ຫັນລົງກໍ່ສ້າງຮາກຖານການເມືອງໃຫ້ແຂງແຮງ ຕິດພັນກັບການພັດທະນາຊຸມນະບົດຮອບດ້ານ ແລະ ແກ້ໄຂຄວາມທຸກຍາກ ໃຫ້ຫລຸດລົງຫລາຍທີ່ສຸດ; ສ້າງບ້ານພັດທະນາຕາມສີສັນຂອງຕົວເມືອງໃນຊຸມນະບົດຫລາຍຂຶ້ນ; ເພີ່ມທະວີການຟື້ນຟູຜົນກະທົບຈາກໄພພິບັດຢູ່ເມືອງສະໜາມໄຊໃຫ້ສຳເລັດສ້າງໃຫ້ມີຄວາມເຂັ້ມແຂງຮອບດ້ານ, ສ້າງບ້ານ ຕົວແບບປະຊາຊົນຢູ່ດີກິນດີໃຫ້ໄດ້ 4 ຈຸດ ຕາມທິດສ້າງສັງຄົມນິຍົມມາແຕ່ຮາກຖານ

(7) ສືບຕໍ່ເພີ່ມທະວີ ແລະ ເປີດກ້ວາງການຮ່ວມມືກັບຕ່າງປະເທດ, ບິນຫລັກການຕ່າງຝ່າຍຕ່າງມິຜົນປະໂຫຍດ, ເປັນຕົ້ນ: ການຮ່ວມມືກັບບັນດາແຂວງ, ຫົວໜ່ວຍທຸລະກິດ ຂອງ ສສ ຫວຽດນາມ ແລະ ສປ ຈີນ; ສ້າງເງື່ອນໄຂການຮ່ວມມື ດ້ານເສດຖະກິດ, ການຄ້າ, ການລົງທຶນ ແລະ ການທ່ອງທ່ຽວ ກັບບັນດາແຂວງ ຂອງລາຊະອານາຈັກ ກຳປູເຈຍ ແລະ ໄທ; ຕັ້ງໜ້າປະຕິບັດການຮ່ວມມື ຕາມກອບສາມຫລ່ຽມພັດທະນາ ລາວ-ຫວຽດນາມ-ກຳປູເຈຍ; ພ້ອມນັ້ນ, ຕັ້ງໜ້າຜັນຂະຫຍາຍ ບົດບັນທຶກ ແລະ ໂຄງການຮ່ວມມື ກັບບັນດາອົງການຈັດຕັ້ງສາກົນ ໃຫ້ມີປະສິດທິຜົນສູງຂຶ້ນກວ່າເກົ່າ.

ເພື່ອບັນລຸທິດທາງ ແລະ ໜ້າທີ່ລວມ ຂ້າງເທິງນັ້ນ ພວກເຮົາຈະຕ້ອງໄດ້ສຸມໃສ່ ປະຕິບັດ 6 ເປົ້າໝາຍແລະ 24 ແຜນວຽກຈຸດສຸມດັ່ງລຸ່ມນີ້:

ເປົ້າໝາຍ 1: ເຮັດໃຫ້ເສດຖະກິດຂອງແຂວງ ຂະຫຍາຍຕົວຢ່າງຕໍ່ເນື່ອງ, ມີຄຸນນະພາບ, ໜັ້ນທ່ຽງ ແລະ ຍືນຍົງ: ປະກອບມີ 4ແຜນວຽກຈຸດສຸມ.

- (1) ເຮັດໃຫ້ສະຖຽນລະພາບທາງດ້ານເສດຖະກິດມະຫາພາກ ມີຄວາມໜັ້ນທ່ຽງ ແລະ ຂະຫຍາຍ ຕົວ ຕາມທີ່ ກຳນົດໄວ້.
- (2) ສືບຕໍ່ສ້າງສະພາບແວດລ້ອມທີ່ເອື້ອອຳນວຍ ເພື່ອດຶງດູນການລົງທຶນ ຂອງພາກເອກະຊົນພາຍໃນ ແລະ ຕ່າງປະເທດມາລົງທຶນຕາມບັນຊີສິ່ງເສີມການລົງທຶນ.
- (3) ສືບຕໍ່ພັດທະນາຈຸນລະວິສາຫະກິດ, ວິສາຫະກິດຂະໜາດນ້ອຍ ແລະ ກາງໃຫ້ເພີ່ມຂຶ້ນ ທັງດ້ານປະລິມານ ແລະ ໄປສູ່ຄຸນນະພາບໃໝ່ ແລະ ສາມາດແຂ່ງຂັນກັບພາກພື້ນ ແລະ ສາກົນໄດ້.
- (4) ປັບປຸງໂຄງສ້າງເສດຖະກິດໄປຕາມທິດຫັນເປັນອຸດສາຫະກຳ ແລະ ທັນສະໄໝ, ປັບປຸງໂຄງສ້າງເສດຖະກິດ ໃຫ້ມີຄວາມຫລາກຫລາຍຕາມຂະແໜງການຜະລິດ-ການບໍລິການ ດ້ວຍການນຳໃຊ້ເຕັກນິກ-ວິທະຍາສາດ ເຕັກໂນໂລຊີ ແລະ ນະວັດຕະກຳໃໝ່ ເຂົ້າໃນການຜະລິດ-ການບໍລິການ ເພື່ອຍົກສູງປະສິດທິພາບໃນການ ຜະລິດ, ສ້າງມູນຄ່າເພີ່ມໃຫ້ສູງຂຶ້ນ.

ລາຍລະອຽດຄາດໝາຍສູ້ຊືນຕົ້ນຕໍທາງດ້ານມະຫາພາກ ມີດັ່ງນີ້:

ສູ້ຊືນເຮັດໃຫ້ລວມຍອດຜະລິດຕະພັນພາຍໃນ (GDP) ເພີ່ມຂຶ້ນສະເລ່ຍ 7,5-8% ຕໍ່ປີ, ດ້ວຍການສ້າງມູນຄ່າ ເພີ່ມ ໃຫ້ໄດ້ 4.201,86 ຕື້ກີບ, ຄາດຄະເນພົນລະເມືອງ ມີ 177.819 ຄົນ, ສະເລ່ຍລວມຍອດຜະລິດຕະພັນພາຍໃນຕໍ່ ຫົວຄົນ ປະມານ 23,62 ລ້ານກີບ ຫລື ເທົ່າກັບ 2.698 ໂດລາສະຫະລັດ/ຄົນ (ອັດຕາແລກປ່ຽນ 8.758ກີບ/1 ໂດ ລາ), ທຽບໃສ່ປີ 2020 ເພີ່ມຂຶ້ນ 687 ໂດລາ, ໃນນັ້ນ:

– ຂະແໜງ ກະສິກຳ-ປ່າໄມ້ ເພີ່ມຂຶ້ນ 7,87% ກວມເອົາ 23,88%ຂອງ GDP, ໃນນີ້: ສູ້ຊືນຜະລິດເຂົ້າ ລວມ 5 ປີ ໃຫ້ໄດ້ 414.791 ໂຕນ, ສຳລັບປີ 2025 ຜະລິດເຂົ້າ ໃຫ້ໄດ້ 110.684 ໂຕນ, ເຂົ້າເພື່ອບໍລິໂພກ 49.213 ໂຕນ, ມີສ່ວນເຫລືອແຮໄວ້ 61.471 ໂຕນ, ສະເລ່ຍອັດຕາເພີ່ມຂອງຜົນຜະລິດເຂົ້າ 5% ຕໍ່ປີ; ສະເລ່ຍສະມັດຕະພາບ ການຜະລິດ 3,3 ໂຕນ/ເຮັກຕາ; ຮັບປະກັນການຂະຫຍາຍຕົວຂອງສັດລ້ຽງ ສະເລ່ຍໃຫ້ໄດ້ 8-10 % ຕໍ່ປີ; ສະໜອງ ທາດຊື່ນ, ປາ ແລະ ໄຂ່ ໃຫ້ໄດ້ 54.767 ໂຕນ; ໃນນີ້, ຊື່ນ 22.210 ໂຕນ, ປາ 26.073 ໂຕນ, ໄຂ່ 4.802 ໂຕນ ແລະ ອື່ນໆ 1.682 ໂຕນ, ສະເລ່ຍ 65 ກິໂລ/ຄົນ/ປີ; ສູ້ຊືນປູກພືດເປັນສິນຄ້າ ລວມ 5 ປີໃຫ້ໄດ້ 4.664.685 ໂຕນ; ໃນນີ້: ສາລິອາຫານສັດໃຫ້ໄດ້ 6.300 ໂຕນ, ກາເຟໃຫ້ໄດ້ 18.662 ໂຕນອ້ອມໃຫ້ໄດ້ 3.171.375 ໂຕນ, ມັນຕົ້ນໃຫ້ໄດ້ 537.500 ໂຕນ, ກ້ວຍໃຫ້ໄດ້ 199.320 ໂຕນ, ໄມ້ໃຫ້ໜາກ 523.972 ໂຕນ, ມັນດ້າງ 50.000 ໂຕນ, ໝາກແໜ່ງ 5.536 ໂຕນ, ພິກໄທ 820 ໂຕນ, ຢາງພາລາ 151.200 ໂຕນ ແລະ ຜະລິດພືດສິນຄ້າອື່ນໆ ທີ່ມີທ່າແຮງໄດ້ປຽບຕາມທີ່ ຕະຫຼາດຕ້ອງການ.

– ຂະແໜງ ອຸດສາຫະກຳເພີ່ມຂຶ້ນ 10,58% ກວມເອົາ 39,79% ຂອງGDP, ໃນນີ້: ສູ້ຊົນເຮັດໃຫ້ມູນຄ່າ ການຜະລິດອຸດສາຫະກຳປຸງແຕ່ງຂະຫຍາຍຕົວສະເລ່ຍ 15% ຕໍ່ປີລວມ 5 ປີ ໃຫ້ໄດ້ ໃຫ້ໄດ້ 2.473,24 ຕື້ກີບ, ໃນນີ້: ຜະລິດຕະພັນໄມ້ ໃຫ້ໄດ້ 641 ຕື້ກີບ ເທົ່າກັບ 26%; ນໍ້າຕານ ໃຫ້ໄດ້ 660,43 ຕື້ກີບ ເທົ່າກັບ 27%; ຢາງພາລາ ໃຫ້ໄດ້ 868,96 ຕື້ກີບ ເທົ່າກັບ 35%; ຮອດທ້າຍປີ 2025 ສູ້ຊົນກໍ່ສ້າງເຂື່ອນໄຟຟ້ານໍ້າຕົກ ໃຫ້ສໍາເລັດຕື່ມອີກ 7 ໂຄງການ (ສໍາເລັດແລ້ວໃນປັດຈຸບັນ 7 ໂຄງການ) ລວມເປັນ 14 ໂຄງການ ມີກໍາລັງຕິດຕັ້ງທັງໝົດ1.632,36 ເມກາວັດ, ກໍາລັງການ ຜະລິດ 5.995,36ກິກະວັດໂມງຕໍ່ປີ.

– ຂະແໜງ ບໍລິການເພີ່ມຂຶ້ນ 10,27% ກວມເອົາ 36,33% ຂອງGDP, ໃນນີ້: ສູ້ຊົນເຮັດໃຫ້ມູນຄ່າຈໍລະ ຈອນ ສິນຄ້າ (ຂາຍຍົກ-ຂາຍຍ່ອຍ) ຂະຫຍາຍຕົວສະເລ່ຍ 15% ຕໍ່ປີລວມ 5 ປີ ໃຫ້ໄດ້ 38.750,47 ຕື້ກີບ;ສູ້ຊົນເຮັດ ໃຫ້ບໍລິມາດຂົນສົ່ງສິນຄ້າເພີ່ມຂຶ້ນສະເລ່ຍ 25% ຕໍ່ປີ, ບໍລິມາດຂົນສົ່ງໂດຍສານ ເພີ່ມຂຶ້ນສະເລ່ຍ 18% ຕໍ່ປີ; ສູ້ຊົນດຶງ ດູດນັກທ່ອງທ່ຽວເຂົ້າມາທ່ຽວແຂວງອັດຕະປື ລວມ 5 ປີ ໃຫ້ໄດ້ 973.327 ເທື່ອຄົນ, ກະຈາຍລາຍໄດ້ຈາກ ການທ່ອງທ່ຽວປະມານ 350 ຕື້ກີບ.

ສູ້ຊົນລະດົມແຫລ່ງທຶນເພື່ອພັດທະນາ ໃນ 5 ປີ ໃຫ້ໄດ້ 7.688 ຕື້ກີບ ເທົ່າກັບ 35-40%ຕໍ່ GDPຕໍ່ປີ; ໃນ ນີ້:

- ການລົງທຶນຈາກງົບປະມານພາຍໃນ385 ຕື້ກີບ ກວມເອົາ 5-10% ຂອງທຶນທັງໝົດ.
- ການຊ່ວຍເຫຼືອທາງການ ເພື່ອການພັດທະນາ (ODA) 91,17 ລ້ານໂດລາ ຫລື ເທົ່າກັບ 775 ຕື້ກີບ ກວມ ເອົາ 10-15% ຂອງທຶນທັງໝົດ.
- ການລົງທຶນຂອງເອກະຊົນພາຍໃນ ແລະ ຕ່າງປະເທດ 542,7 ລ້ານໂດລາ ຫລື ເທົ່າກັບ 4.613 ຕື້ກີບ ກວມເອົາ 50-60% ຂອງທຶນທັງໝົດ.
- ການລົງທຶນຂອງສິນເຊື່ອທະນາຄານ ລວມທັງກອງທຶນ SMEs 1.915 ຕື້ກີບ ກວມເອົາ 20-25% ຂອງທຶນ ທັງໝົດ.

ສູ້ຊົນເກັບລາຍຮັບງົບປະມານພາຍໃນແຂວງ ລວມ 5 ປີໃຫ້ໄດ້ 1.026,15 ຕື້ກີບ, ສະເລ່ຍເພີ່ມຂຶ້ນ 13%/ປີ, ໃນນັ້ນ: ລາຍຮັບຊ່ວຍສາອາກອນ 621,29 ຕື້ກີບ ສະເລ່ຍເພີ່ມຂຶ້ນ 14%/ປີ, ລາຍຮັບພາສີ 265,86 ຕື້ກີບ ສະເລ່ຍ ເພີ່ມຂຶ້ນ 13%/ປີ, ລາຍຮັບຊັບສິນ 110,89 ຕື້ກີບ ສະເລ່ຍເພີ່ມຂຶ້ນ 10%/ປີ; ຄຸ້ມຄອງລາຍຈ່າຍງົບປະມານລວມ ບໍ່ໃຫ້ເກີນ 2.411,29 ຕື້ກີບ, ໃນນີ້: ລາຍຈ່າຍບໍລິຫານປົກກະຕິ 256,68 ຕື້ກີບ. ສະເລ່ຍເພີ່ມຂຶ້ນ 11,5%/ປີ, ເງິນເດືອນ-ເງິນອຸດໜູນ 1.638 ຕື້ກີບ ສະເລ່ຍເພີ່ມຂຶ້ນ 6%/ປີ; ງົບປະມານສູນກາງຊ່ວຍໜູນ 1.385,14 ຕື້ກີບເທົ່າກັບ 57% ຂອງລາຍຈ່າຍ ທັງໝົດ.

ສູ້ຊົນເຮັດໃຫ້ມູນຄ່າສິ່ງອອກສິນຄ້າ ໃຫ້ໄດ້ 784,73 ລ້ານໂດລາ, ສະເລ່ຍເພີ່ມຂຶ້ນ 9%/ປີ, ໃນນີ້: ກະແສ ໄຟຟ້າ 481,34 ລ້ານໂດລາ ເທົ່າກັບ 61%, ຢາງພາລາ 100,34 ລ້ານໂດລາ ເທົ່າກັບ 13%, ນໍ້າຕານ 73,51 ລ້ານໂດລາ ເທົ່າກັບ 9,4%, ສິນຄ້າກະສິກໍາ (ໝາກກ້ວຍ, ໝາກມັງກອນ, ງົວພັນຊື່ນ) 60,21 ລ້ານໂດລາ ເທົ່າກັບ 7,7%.

ມູນການນໍາເຂົ້າສິນຄ້າ 36,31 ລ້ານໂດລາ, ສະເລ່ຍເພີ່ມຂຶ້ນ 6%/ປີ, ສິນຄ້ານໍາເຂົ້າຕົ້ນຕໍມີ: ພາຫະນະຮັບໃຊ້ ການຜະລິດ, ເຄື່ອງກົນຈັກ-ວັດຖຸອຸປະກອນ ແລະ ອື່ນໆ.

ເພື່ອບັນລຸບັນດາຄາດໝາຍມະຫາພາກ ແລະ ຄາດໝາຍການລົງທຶນ ພວກເຮົາຈະຕ້ອງໄດ້ປະຕິບັດ ໂຄງການລົງ ທຶນ ສໍາຄັນຕົ້ນຕໍ ຈໍານວນໜຶ່ງດັ່ງນີ້:

+ ໂຄງການສືບຕໍ່: 248 ໂຄງການ, ໃນນັ້ນ: ທຶນຂອງລັດ 157 ໂຄງການ, ທຶນຊ່ວຍເຫລືອທາງການ ເພື່ອການພັດທະນາ (ODA) 29 ໂຄງການ, ທຶນເອກະຊົນພາຍໃນ ແລະ ຕ່າງປະເທດ (FDI) 62 ໂຄງການ.

+ ໂຄງການໃໝ່: 693 ໂຄງການ, ໃນນັ້ນ: ທຶນຂອງລັດ 595 ໂຄງການ, ທຶນຊ່ວຍເຫລືອທາງການເພື່ອການພັດທະນາ (ODA) 10 ໂຄງການ, ທຶນເອກະຊົນພາຍໃນ ແລະ ຕ່າງປະເທດ (FDI) 88 ໂຄງການ.

ເປົ້າໝາຍ 2: ຊັບພະຍາກອນມະນຸດມີຄຸນນະພາບດີຂຶ້ນ ສາມາດຕອບສະໜອງຄວາມຕ້ອງການຂອງການພັດທະນາ, ມີຄວາມສາມາດຄົ້ນຄວ້າ ແລະ ນຳໃຊ້ວິທະຍາສາດ-ເຕັກໂນໂລຊີ ເພື່ອຍົກສູງປະສິດທິພາບ ແລະ ສ້າງມູນຄ່າເພີ່ມການຜະລິດ ແລະ ການບໍລິການ: ປະກອບມີ 3 ແຜນວຽກຈຸດສຸມ.

(1) ສືບຕໍ່ສຸມໃສ່ການຈັດຕັ້ງປະຕິບັດດັດຊະນີຊັບພະຍາກອນມະນຸດ; ປັບປຸງການສຶກສາໃຫ້ມີຄຸນນະພາບ, ສຸມໃສ່ປັບປຸງການເຂົ້າເຖິງ ແລະ ປັບປຸງຄຸນນະພາບດ້ານການຮຽນ-ການສອນ, ການສຶກສາຂັ້ນພື້ນຖານ.

(2) ສ້າງ ແລະ ຍົກລະດັບການພັດທະນາສີມືແຮງງານ ໃນຫຼາຍສາຂາວິຊາຊີບ ແລະ ຫລາຍລະດັບທີ່ສອດຄ່ອງກັບຄວາມຕ້ອງການຂອງຕະຫຼາດແຮງງານ.

(3) ສົ່ງເສີມການຄົ້ນຄວ້າວິທະຍາສາດ ແລະ ພັດທະນານະວັດຕະກຳໃໝ່ ເຂົ້າໃນການພັດທະນາເສດຖະກິດ-ສັງຄົມ. **ລາຍລະອຽດຄາດໝາຍສູ່ຊົນຕົ້ນຕໍ ມີດັ່ງນີ້:**

ສົ່ງເສີມໃຫ້ເດັກອາຍຸ 5 ປີ ໄດ້ກຽມຄວາມພ້ອມດ້ວຍຮູບແບບຕ່າງໆຂອງການສຶກສາກ່ອນໄວຮຽນໃຫ້ໄດ້ 82%; ສູ່ຊົນໃຫ້ອັດຕາຄ້າງທ້ອງຊັ້ນປະຖົມສຶກສາໃຫ້ຫຼຸດລົງຕໍ່າກວ່າ 3,5%; ອັດຕາປະລະຊັ້ນປະຖົມໃຫ້ຫຼຸດລົງຕໍ່າກວ່າ 3,5%; ອັດຕາລອດເຫຼືອຮອດ 15 ໃຫ້ໄດ້ 93%; ອັດຕາເຂົ້າຮຽນລວມຊັ້ນມັດທະຍົມຕອນຕົ້ນໃຫ້ໄດ້ 85%; ອັດຕາເຂົ້າຮຽນລວມຊັ້ນມັດທະຍົມຕອນປາຍໃຫ້ໄດ້ 55%.

ຮອດປີ 2025 ແຂວງອັດຕະປື ຈະມີພົນລະເມືອງໃນໄວອອກແຮງງານ (ອາຍຸແຕ່ 15-64 ປີ) ປະມານ 94.650 ຄົນ ກວມອີ່ 55,4% ຂອງພົນລະເມືອງທັງໝົດ, ທຽບໃສ່ປີ 2020 ເພີ່ມຂຶ້ນ 10.780 ຄົນ ເທົ່າກັບ 11,4%, ສູ່ຊົນສ້າງສີມືແຮງງານ (ໝວດອາຍຸ 15 ປີ ຂຶ້ນໄປ) ໃຫ້ໄດ້ 20.000 ຄົນ ກວມອີ່ 21% ຂອງພົນລະເມືອງໃນໄວອອກແຮງງານ, ໃນນັ້ນ: ຂະແໜງກະສິກຳ ກວມອີ່ 65%; ຂະແໜງອຸດສາຫະກຳ ກວມອີ່ 17% ແລະ ຂະແໜງບໍລິການ ກວມອີ່ 18%; ສູ່ຊົນພັດທະນາສີມືແຮງງານທົ່ວແຂວງໃຫ້ໄດ້ 15 ສາຂາວິຊາຊີບ, ຕອບສະໜອງແຮງງານພາຍໃນ ແລະ ຕ່າງປະເທດໃຫ້ໄດ້ 16.000 ຄົນສະເລ່ຍແຕ່ລະປີໄດ້ 3.200 ຄົນ; ໃນນັ້ນ: ຊຸກຍູ້ຫົວໜ່ວຍແຮງງານຕ່າງໆໃຫ້ມີສ່ວນໃນການພັດທະນາສີມືແຮງງານໃນສູນແລະ ນອກສູນໃຫ້ໄດ້ 15.000 ຄົນ, ສະເລ່ຍແຕ່ລະປີໃຫ້ໄດ້ 3.000 ຄົນ, ສຸມໃສ່ກຸ່ມຜູ້ທຸກຍາກ, ຜູ້ດ້ອຍໂອກາດ, ຜູ້ພິການ ແລະ ຜູ້ຫວ່າງງານໃຫ້ໄດ້ 50% ຂອງກຸ່ມເປົ້າໝາຍ.

ສູ່ຊົນໃຫ້ພື້ນຖານວິທະຍາສາດ, ເຕັກໂນໂລຊີ ແລະ ນະວັດຕະກຳ ໃຫ້ຂະຫຍາຍຕົວຢ່າງເປັນຮູບປະທຳ ໂດຍນຳໃຊ້ທຳແຮງປົ່ມຊ້ອນຂອງແຂວງ ຮັບໃຊ້ແກ່ການຜະລິດເປັນສິນຄ້າ, ສ້າງເສດຖະກິດພູມປັນຍາຂອງທ້ອງຖິ່ນໃຫ້ເຂັ້ມແຂງ, ຍົກສູງການຄົ້ນຄວ້າທາງດ້ານວິທະຍາສາດໃຫ້ໄດ້ 20% ຂອງແຜນການພັດທະນາວຽກງານວິທະຍາສາດ ແລະ ເຕັກໂນໂລຊີເພື່ອຮັບໃຊ້ໃນຂະບວນການຜະລິດເປັນສິນຄ້າ ທີ່ມີຄຸນນະພາບ ແລະ ກາຍເປັນອຸດສະຫະກຳທີ່ທັນສະໄຫມ; ສູ່ຊົນເຮັດໃຫ້ການບໍລິການຈັດຕັ້ງປະຕິບັດວຽກງານວິທະຍາສາດ-ເຕັກໂນໂລຊີຕາມຍຸກອຸດສາຫະກຳ 4.0 ໃຫ້ໄດ້ 60%.

ເພື່ອບັນລຸບັນດາຄາດໝາຍສູ່ຊົນຂ້າງເທິງ ຕ້ອງໄດ້ປະຕິບັດໂຄງການລົງທຶນສຳຄັນຕົ້ນຕໍ ຈຳນວນໜຶ່ງດັ່ງນີ້:

ໂຄງການກໍ່ສ້າງ ໂຮງຮຽນອະນຸບານ, ປະຖົມ, ມັດທະຍົມຕອນຕົ້ນ ແລະ ມັດທະຍົມຕອນປາຍ ເຂດຈຸດສຸມທີ່ຍັງບໍ່ທັນພຽງພໍ ໃນທົ່ວແຂວງ, ໂຄງການພັດທະນາສີມືແຮງງານ ໃນສາຂາວິຊາຊີບທີ່ເປັນບູລິມະສິດ, ໂຄງການສົ່ງເສີມການນຳໃຊ້ວິທະຍາສາດ-ເຕັກໂນໂລຊີ ເຂົ້າໃນການຜະລິດກະສິກຳ.

ເປົ້າໝາຍ 3: ຊີວິດການເປັນຢູ່ທາງດ້ານວັດຖຸ ແລະ ຈິດໃຈຂອງປະຊາຊົນໄດ້ຮັບການຍົກລະດັບໃຫ້ດີຂຶ້ນເທົ່ອລະກ້າວຕາມທິດສ້າງສັງຄົມນິຍົມແຕ່ຮາກຖານຂຶ້ນມາ: ປະກອບມີ 6 ແຜນວຽກຈຸດສຸມ.

- (1) ປັບປຸງ ແລະ ສະໜອງດ້ານການບໍລິການດ້ານສາທາລະນະປະໂພກ ໃຫ້ປະຊາຊົນຢ່າງທົ່ວເຖິງ.
- (2) ພັດທະນາຕົວເມືອງໃຫ້ມີຄວາມສະຫງົບປອດໄພ, ສະອາດ ແລະ ມີສະເໜ່.
- (3) ເຂດຊົນນະບົດ ແລະ ຄວາມທຸກຍາກຂອງປະຊາຊົນ ໄດ້ຮັບການພັດທະນາໃຫ້ປັບປຸງດີຂຶ້ນ.
- (4) ສົ່ງເສີມສິດສະເໜີພາຍຍິງ-ຊາຍ ຊາວໜຸ່ມ ແລະ ຜູ້ອາວຸໂສໄດ້ຮັບການສົ່ງເສີມ.
- (5) ສັງຄົມໄດ້ຮັບການປົກປ້ອງ ແລະ ສະຫວັດດີການທີ່ດີ.
- (6) ຫຼຸດຜ່ອນຄວາມແຕກໂຕນລະຫວ່າງຕົວເມືອງ ແລະ ຊົນນະບົດ ໂດຍສະເພາະໃນດ້ານລາຍໄດ້ຂອງປະຊາຊົນ, ດ້ານການເຂົ້າເຖິງພື້ນຖານໂຄງລ່າງ ແລະ ການບໍລິການຕ່າງໆທີ່ຈຳເປັນ.

ລາຍລະອຽດຄາດໝາຍສູ້ຊົນຕົ້ນຕໍ ມີດັ່ງນີ້:

ສູ້ຊົນເຮັດໃຫ້ຈຳນວນຄົວເຮືອນໃນທົ່ວແຂວງມີໄຟຟ້າຊົມໃຊ້ ກວມເອົາ 98% ຂຶ້ນໄປ; ສູ້ຊົນກໍ່ສ້າງ ແລະ ສ້ອມແປງເສັ້ນທາງເຂົ້າເຖິງແຕ່ລະບ້ານ ສາມາດທຽວໄດ້ 2 ລະດູ ໃຫ້ໄດ້ 100%; ຍົກລະດັບທາງຊອຍໃນເທດສະບານແຂວງ ແລະ ເມືອງ ທີ່ມີໃນຜັງເມືອງ ໃຫ້ໄດ້ຮັບການປູຢາງ, ຍົກລະດັບຄວາມແຮງ ຄົ້ນສັນຍານວິທະຍຸໃຫ້ກວມເອົາ 100% ຂອງພື້ນທີ່ທົ່ວແຂວງ; ສູ້ຊົນເຮັດໃຫ້ອັດຕາການຊົມໃຊ້ນໍ້າສະອາດຂອງປະຊາຊົນ ໃຫ້ໄດ້ 100%, ອັດຕາການຊົມໃຊ້ວິດຖ່າຍ ໃຫ້ໄດ້ 100%; ສູ້ຊົນສ້າງບ້ານພັດທະນາ ປະຊາຊົນຢູ່ດິກິນດີ ຕາມທິດທາງສ້າງສັງຄົມນິຍົມແຕ່ຮາກຖານຂຶ້ນມາ ໃຫ້ໄດ້ 4 ບ້ານ ຢູ່ເມືອງສະໜາມໄຊ; ສູ້ຊົນຍົກລະດັບຄອບຄົວພື້ນທຸກ ຕາມດຳລັດ 309/ນຍ ເພື່ອກ້າວຂຶ້ນໃຫ້ບັນລຸຕາມມາດຖານຂອງດຳລັດ 348/ລບ ໃຫ້ຍັງເຫລືອຕໍ່າກ່ວາ 14,53% ຂອງຄອບຄົວທັງໝົດ 17.284 ຄອບຄົວ; ສູ້ຊົນຍົກລະດັບບ້ານທີ່ບໍ່ທັນໄດ້ມາດຖານ ໃຫ້ຍັງຕໍ່າກ່ວາ 53,98% ຂອງຈຳນວນບ້ານທີ່ຍັງຫລຸດມາດຖານທັງໝົດ 113 ບ້ານ; ສ້າງບ້ານໃຫຍ່ກາຍເປັນຕົວເມືອງໃນຊົນນະບົດຮອດປີ 2025 ໃຫ້ໄດ້ 06 ບ້ານ, ໃນ 05 ເມືອງ (ບ້ານໃຫຍ່ເຊກະໜານ, ບ້ານໃຫຍ່ໝື່ນຫົວເມືອງ, ບ້ານສະແຄະ, ບ້ານພະເມືອງ, ບ້ານສີ່ມ່ອຍ ແລະ ບ້ານຫີນລາດ); ສູ້ຊົນສ້າງຄອບຄົວວັດທະນະທຳໃຫ້ໄດ້ 2000 ຄອບຄົວ, ສ້າງບ້ານວັດທະນະທຳ ໃຫ້ໄດ້ 80% ຂອງຈຳນວນ ໃນທົ່ວແຂວງ.

ເພື່ອບັນລຸບັນດາຄາດໝາຍສູ້ຊົນຂ້າງເທິງນັ້ນ ຕ້ອງໄດ້ປະຕິບັດ ໂຄງການລົງທຶນສຳຄັນຕົ້ນຕໍຈຳນວນໜຶ່ງດັ່ງນີ້:

ໂຄງການກໍ່ສ້າງຊົນລະປະທານ, ໂຄງການບໍລິການພື້ນຖານໂຄງລ່າງເຕັກນິກ-ກະສິກຳ ດ້ານການຄົ້ນຄ້ວາທິດລອງກະສິກຳ-ປ່າໄມ້, ກໍ່ສ້າງລະບົບໄຟຟ້າແສງຕາເວັນ ເຂົ້າໃນການສະໜອງນໍ້າຊົນລະປະທານ, ໂຄງການຍົກລະດັບເສັ້ນທາງເຂົ້າຫາບ້ານ ໃຫ້ທຽວໄດ້ 2 ລະດູໃນທົ່ວແຂວງ, ໂຄງການກໍ່ສ້າງນໍ້າບາດານແຈກທໍ່ໃນເຂດຊົນນະບົດ; ໂຄງການກໍ່ສ້າງບ້ານໃຫຍ່ຢູ່ຊົນນະບົດ ໃຫ້ມີສີສັນເປັນຕົວເມືອງນ້ອຍ.

ເປົ້າໝາຍ 4: ປົກປັກຮັກສາສິ່ງແວດລ້ອມ ໃຫ້ມີຄວາມສົມດູນ ແລະ ຫລຸດຜ່ອນຄວາມສ່ຽງຈາກໄພພິບັດທຳມະຊາດ: ປະກອບມີ 4 ແຜນວຽກຈຸດສຸມ.

- (1) ຄຸ້ມຄອງ, ນຳໃຊ້ທຳມະຊາດ ແລະ ສິ່ງແວດລ້ອມ ໃຫ້ມີຄວາມຍືນຍົງ.
- (2) ຈັດສັນ ແລະ ຂຶ້ນທະບຽນທີ່ດິນໃນຂອບເຂດທົ່ວແຂວງ.
- (3) ສຸມໃສ່ຈັດຕັ້ງປະຕິບັດຂະແໜງຈຸດສຸມບຸລິມະສິດການເຕີບໂຕສີຂຽວ ໃຫ້ມີຄວາມສອດຄ່ອງກົມກຽວກັນ.
- (4) ສ້າງຄວາມພ້ອມໃນການຮັບມື ແລະ ປ້ອງກັນໄພພິບັດທາງດ້ານທຳມະຊາດ, ປັບປຸງກົນໄກຮັບມື, ພື້ນຟູຫຼັງໄພພິບັດຕ່າງໆ.

ລາຍລະອຽດຄາດໝາຍສູ້ຊົນຕົ້ນຕໍ ມີດັ່ງນີ້:

ສູ້ຊົນຮັກສາອັດຕາການປົກຫຸ້ມຂອງເນື້ອທີ່ປ່າໄມ້ ໃຫ້ມີຄວາມໜາແໜ້ນ ແລະ ອຸດົມສົມບູນ; ສ້າງສຳມະໂນທີ່ດິນ ໃຫ້ໄດ້ 25.000ຕອນ; ຂຶ້ນທະບຽນ-ອອກໃບຕາດິນຖາວອນ ໃຫ້ໄດ້ 15.000 ຕອນ; ສູ້ຊົນລົງສຳຫລວດວັດແທກ ແລະ ອອກອະນຸຍາດໃບແຜນທີ່ນຳໃຊ້ດິນລັດໃຫ້ໄດ້ 20 ໂຄງການ ເນື້ອທີ່ 15.000 ເຮັກຕາ (ເພື່ອມອບໃຫ້ພະແນກ ການເງິນ ສ້າງສັນຍາເຊົ່າ-ສຳປະທານທີ່ດິນ); ສູ້ຊົນວາງແຜນ-ຈັດສັນ ນຳໃຊ້ທີ່ດິນຈຸລະພາກຂຶ້ນບ້ານໃຫ້ໄດ້ 50 ບ້ານ; ດຳເນີນການສຳຫລວດຊັບພະຍາກອນນ້ຳໜ້າດິນ-ນ້ຳໃຕ້ດິນ, ກຳນົດຈຸດຕິດຕາມກວດກາ ແລະ ເກັບກຳຕົວຢ່າງຄຸນ ນະພາບນ້ຳ ຈຳນວນ 30 ຈຸດ ໃນ 5 ສາຍນ້ຳຫຼັກ ຂອງແຂວງ; ເພີ່ມທະວີການຄຸ້ມຄອງ, ການຕິດຕາມ-ກວດກາ ແລະ ການເກັບກຳຂໍ້ມູນ ການເຝົ້າລະວັງການປ່ຽນແປງຂອງດິນຟ້າອາກາດໃນແຕ່ລະໄລຍະເຊັ່ນ: ນ້ຳຖ້ວມ, ໄພແຫ້ງແລ້ງ, ລົມ ພະຍຸ ເພື່ອເຮັດການພະຍາກອນອາກາດແຈ້ງເຕືອນໄພລ່ວງໜ້າ; ຕິດຕາມ-ກວດກາ ຄຸນນະພາບນ້ຳທີ່ປ່ອຍອອກຈາກຄົວ ເຮືອນ, ຫ້າງຮ້ານ, ບໍລິສັດ, ລັດວິສະຫະກິດໂຮງຈັກໂຮງງານຕ່າງໆ, ສ້າງຈິດສຳນຶກດ້ານສິ່ງແວດລ້ອມ ໃຫ້ປະຊາຊົນ ເພື່ອ ສ້າງຕົວເມືອງໃຫ້ເປັນຕົວເມືອງສີຂຽວ ແລະ ສະອາດງາມຕາ.

ເພື່ອບັນລຸບັນດາຄາດໝາຍສູ້ຊົນຂ້າງເທິງນັ້ນ ຈະຕ້ອງໄດ້ປະຕິບັດໂຄງການລົງທຶນສຳຄັນດັ່ງນີ້:

ໂຄງການສົ່ງເສີມປູກປ່າທຳມະຊາດ ຢູ່ນອກເຂດ 3 ປະເພດປ່າ, ໂຄງການຟື້ນຟູດິນ, ປ່າໄມ້ ແລະ ແຫຼ່ງນ້ຳ ທີ່ຖືກຜົນ ກະທົບຈາກໄພພິບັດ ສັນເຂື່ອນໄຟຟ້າເຊປຽນ-ເຊນ້ຳນ້ອຍແຕກ; ໂຄງການສຳຫລວດ, ວາງແຜນການນຳໃຊ້ທີ່ດິນ ໃນ 5 ຕົວ ເມືອງ.

ເປົ້າໝາຍ 5: ການຮ່ວມມື, ເຊື່ອມໂຍງ ແລະ ເຊື່ອມຈອດພາຍໃນແຂວງ, ປະເທດ, ພາກພື້ນ ແລະ ສາກົນ ໃຫ້ມີຄວາມ ເຂັ້ມແຂງແລະ ທັນສະໄໝ: ປະກອບມີ 2 ແຜນວຽກຈຸດສຸມ.

- (1) ຊຸກຍູ້ພົວພັນຮ່ວມມື, ຂົນຂວາຍ ແລະ ຍາດແຍ່ງການຊ່ວຍເຫຼືອຈາກເພື່ອນມິດ ແລະ ອົງການຈັດຕັ້ງສາກົນ ເພື່ອປະກອບສ່ວນພັດທະນາເສດຖະກິດ-ສັງຄົມ.
- (2) ພື້ນຖານໂຄງລ່າງໄດ້ຮັບການພັດທະນາ ແລະ ສາມາດເອື້ອອຳນວຍໃຫ້ແກ່ການພະລິດ, ການບໍລິການ, ການຄ້າ ແລະ ການລົງທຶນ ທັງສາມາດເຊື່ອມຈອດກັບພາກພື້ນ ແລະ ສາກົນ.

ລາຍລະອຽດຄາດໝາຍສູ້ຊົນດັ່ງນີ້:

ເພີ່ມທະວີຄວາມສາມັກຄີພິເສດ ແລະ ຮ່ວມມືຮອບດ້ານກັບບັນດາແຂວງ ສສ ຫວຽດນາມ, ເສີມຂະຫຍາຍການ ຮ່ວມມືກັບບາງທ້ອງຖິ່ນ ແລະ ຫົວໜ່ວຍທຸລະກິດທີ່ກ້າວໜ້າຈາກ ສປຈີນ ໃຫ້ເປັນຮູບປະທຳໂດຍໄວ; ຮັກສາສາຍພົວພັນ ທີ່ເປັນມູນເຊື້ອກັບບັນດາແຂວງ ຂອງຣາຊະອານາຈັກກຳປູເຈຍ ແລະ ຣາຊະອານາຈັກໄທ ເພື່ອຮັກສາຄວາມສະຫງົບ ສາມາດເຊື່ອມຈອດແລະເຊື່ອມໂຍງທາງດ້ານເສດຖະກິດ, ການຄ້າການລົງທຶນ ແລະ ການທ່ອງທ່ຽວເຂົ້າຫາກັນໃຫ້ດີຂຶ້ນ; ສືບຕໍ່ປະກອບສ່ວນໃນກອບການຮ່ວມມື CLV ຢ່າງຕັ້ງໜ້າ.

ເປົ້າໝາຍ 6: ການຄຸ້ມຄອງ-ບໍລິຫານລັດມີປະສິດທິພາບ ແລະ ສັງຄົມໄດ້ຮັບການປົກປ້ອງຢ່າງມີຄວາມສັກສິດ ຕາມທິດ ການຄຸ້ມຄອງລັດດ້ວຍກົດໝາຍ: ປະກອບມີ 5 ແຜນວຽກຈຸດສຸມ.

- (1) ປັບປຸງກົນໄກການປະສານງານລະຫວ່າງຂະແໜງການດ້ວຍກັນ, ຂະແໜງການສູນກາງກັບແຂວງແຂວງ ແລະ ເມືອງໃຫ້ມີຄວາມເປັນເອກະພາບ ແລະ ວ່ອງໄວຂຶ້ນ.
- (2) ປັບປຸງກົນຈັກ ແລະ ຈຳນວນພົນໃນການບໍລິຫານລັດໃຫ້ມີຄວາມກະທັດຮັດ, ທັນສະໄໝ, ສະດວກ ວ່ອງໄວ.
- (3) ສ້າງ ແລະ ປັບປຸງລະບຽບການຕ່າງໆ ໃຫ້ມີຄວາມສອດຄ່ອງ ແລະ ຮັດກຸມຫຼາຍຂຶ້ນ.
- (4) ສືບຕໍ່ປະຕິບັດໜ້າທີ່ວຽກງານ ຕາມທິດ 3 ສ້າງໃຫ້ມີປະສິດທິຜົນ.

(5) ຮັບປະກັນໃຫ້ມີສະຖຽນລະພາບທາງດ້ານການເມືອງ, ຄວາມສະຫງົບ ແລະ ຄວາມເປັນລະບຽບຮຽບຮ້ອຍ ໃນສັງຄົມ, ສັງຄົມມີຄວາມສາມັກຄີປອງດອງ, ປະຊາທິປະໄຕ, ຍຸຕິທໍາ ແລະ ສິວິໄລ.

ລາຍລະອຽດຄາດໝາຍສຸ້ຊົນຕົ້ນຕໍ ມີດັ່ງນີ້:

ສືບຕໍ່ປະຕິບັດກົນໄກການປະສານງານ ລະຫວ່າງຂະແໜງຂະແໜງການສາຍຕັ້ງ ແລະ ສາຍຂວາງ ໃຫ້ມີຄວາມເປັນເອກະພາບກັນ ໃນການຈັດຕັ້ງຜັນຂະຫຍາຍເນື້ອໃນຈິດໃຈມະຕິສາມສ້າງ ສຸມໃສ່ສ້າງຄວາມເຂັ້ມແຂງ ໃຫ້ແກ່ບັນດາຂະແໜງການຢູ່ຂັ້ນເມືອງ, ບັນດາອົງການຈັດຕັ້ງຂັ້ນບ້ານ ຕິດພັນກັບການແບ່ງຄວາມຮັບຜິດຊອບ ແບ່ງຂັ້ນຄຸ້ມຄອງ ຢ່າງເໝາະສົມ; ປັບປຸງກົງຈັກການຈັດຕັ້ງແຕ່ລະຂັ້ນໃຫ້ກະທັດຮັດ, ເຂັ້ມແຂງ ເພື່ອຄຸ້ມຄອງບໍລິຫານລັດຢ່າງມີປະສິດທິພາບ; ຊຸກຍູ້ ແລະ ຊີ້ນຳອົງການຈັດຕັ້ງປະຕິບັດຄຳຕັດສິນຂອງສານ, ໃຫ້ຈັດຕັ້ງປະຕິບັດຄຳຕັດສິນທີ່ຍັງຄ້າງ ແລະ ຄຳຕັດສິນເຂົ້າໃໝ່ ໃຫ້ໄດ້ 85%; ສືບຕໍ່ຮັກສາສະຖຽນລະພາບທາງດ້ານການເມືອງ, ຄວາມສະຫງົບ ແລະ ຄວາມເປັນລະບຽບຮຽບຮ້ອຍໃນສັງຄົມ, ສັງຄົມມີຄວາມສາມັກຄີປອງດອງ, ປະຊາທິປະໄຕ, ຍຸຕິທໍາ ແລະ ສິວິໄລ.

ພາກທີສາມ: ວິທີການ ແລະ ມາດຕະການຈັດຕັ້ງປະຕິບັດ

(1) ຄະນະພັກ, ອົງການປົກຄອງທຸກຂັ້ນເປັນເຈົ້າການໃນການເຊື່ອມຊຶມ ແລະ ຜັນຂະຫຍາຍ ເປັນອັນລະອຽດ ໃນການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ແລະ ແຜນງົບປະມານ ປະຈຳປີ ໃຫ້ສອດຄ່ອງກັບແຜນດຳເນີນງານຂອງຄະນະພັກແຕ່ລະຂັ້ນ.

(2) ມອບໃຫ້ອົງການປົກຄອງທຸກຂັ້ນ ນຳພາຫົວໜ່ວຍທຸລະກິດ ແລະ ທຸກພາກສ່ວນທີ່ວສັງຄົມ ນຳໄປຈັດຕັ້ງປະຕິບັດ ໃຫ້ປະກົດຜົນເປັນຈິງ, ສາມາດກວດສອບ ແລະ ປະເມີນໄດ້.

(3) ດຳເນີນການປັບປຸງກົນໄກການປະສານງານ ລະຫວ່າງສາຍຕັ້ງ-ສາຍຂວາງ, ຂັ້ນເທິງ ແລະ ຂັ້ນລຸ່ມ ໃຫ້ມີຄວາມສະດວກໂລ່ງລ່ຽນ, ການບໍລິການ ແລະ ສະໜອງຂໍ້ມູນຂ່າວສານ ໃຫ້ຊັດເຈນ ຖືກຕ້ອງຕາມເວລາ, ນຳໃຊ້ເຂົ້າໃນການຄົ້ນຄ້ວາ ແລະ ວາງແຜນ ໃນແຕ່ລະໄລຍະ. ສືບຕໍ່ປັບປຸງ ແລະ ຜັນຂະຫຍາຍກົນໄກການບໍລິການລົງທຶນປະຕູດຽວ ໃຫ້ມີປະສິດທິຜົນ.

(4) ເອົາໃຈໃສ່ການດຶງດູດການລົງທຶນ ແລະ ການຊ່ວຍເຫລືອທາງການເພື່ອການພັດທະນາ ດ້ວຍການປັບປຸງຍຸດທະສາດການລົງທຶນເປັນຕົ້ນ: ສ້າງບັນຊີຮຽກການລົງທຶນ, ສະໜອງຂໍ້ມູນຂ່າວສານທີ່ຈຳເປັນ, ໂຄສະນາຜ່ານສື່ທີ່ທັນສະໄໝ.

(5) ສ້າງແຜນແມ່ບົດ ຄົ້ນຄ້ວາສ້າງຕະຫລາດຫີນ, ຕະຫລາດຄຳ, ສິ່ງເສີມກະສິກຳ (ປູກພືດສະໝຸນໄພ) ຕິດພັນກັບການທ່ອງທ່ຽວ, ສ້າງເຂດເສດຖະກິດພິເສດ ດ່ານສາກົນພູເກືອ, ສ້າງແຜນແມ່ບົດຜັງເມືອງເຊື່ອມຈອດ ລະຫວ່າງເມືອງສາມັກຄີໄຊ ແລະ ເມືອງໄຊເສດຖາ ເພື່ອສ້າງເປັນເທດສະບານແຂວງ.

(6) ໃນການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ຕ້ອງໄດ້ເອົາໃຈໃສ່ຕິດຕາມ, ຊຸກຍູ້, ກວດກາ ແລະ ປະເມີນຜົນ ເປັນແຕ່ລະໄລຍະ ພ້ອມທັງປະຕິບັດການສ່ອງແສງລາຍງານໃຫ້ເປັນປົກກະຕິ, ໃນນີ້: ໄລຍະກາງ ແລະ ທ້າຍສະໄໝ ຕ້ອງໄດ້ດຳເນີນການທົບທວນ ແລະ ປະເມີນຜົນຄືນ 6 ເປົ້າໝາຍ 24 ແຜນວຽກຈຸດສຸມ ທີ່ໄດ້ຮັບຮອງ; ພ້ອມທັງປະເມີນຍຸດທະສາດການພັດທະນາ (2016-2025) ແລະ ວິໃສທັດ ປີ 2030.

(7) ເພີ່ມທະວີຄວາມຮັບຜິດຊອບ ແກ້ໄຂຜົນກະທົບຂອງໄພພິບັດ ໃຫ້ກັບຄືນສູ່ສະພາບປົກກະຕິໂດຍໄວ, ແກ້ໄຂບັນຫາທາງສຽງຕ່າງໆໃຫ້ສະຫງົບ ໂດຍສະເພາະການສ້າງເຮືອນພັກຖາວອນ, ການຊົດເຊີຍຄ່າເສຍຫາຍ, ການຟື້ນຟູພື້ນຖານໂຄງລ່າງ ແລະ ຈັດສັນອາຊີບຄົງທີ່ ໃຫ້ສຳເລັດໃນປີ 2022.

(8) ມອບໃຫ້ພະແນກແຜນການ ແລະ ການລົງທຶນແຂວງ ເປັນໃຈກາງ ສົມທົບກັບພະແນກການເງິນແຂວງ ແລະ ພາກສ່ວນທີ່ກ່ຽວຂ້ອງ ຊຸກຍູ້-ຕິດຕາມ, ກວດກາ ແລະ ປະເມີນ ໃຫ້ເປັນປົກກະຕິ.

(9) ລະດົມ ແລະ ຊຸກຍູ້ ການນໍາໃຊ້ພູມປັນຍາຂອງປັນຍາຊົນໃນທົ່ວສັງຄົມ ເຂົ້າໃນການຄົ້ນຄ້ວາ ຍຸດທະສາດ, ແຜນແມ່ບົດພັດທະນາດ້ານຕ່າງໆ ແລະ ສິ່ງເສີມການຜະລິດ ໜຶ່ງເມືອງໜຶ່ງຜະລິດຕະພັນ ຕິດພັນກັບກຸ່ມການຜະລິດ.

(10) ປະຕິບັດນະໂຍບາຍຍ້ອງຍໍຕໍ່ຜູ້ມີຜົນງານດີເດັ່ນ ໃນການຜັນຂະຫຍາຍ ແລະ ຈັດຕັ້ງປະຕິບັດແຜນພັດທະນາ ເສດຖະກິດ-ສັງຄົມ ຢ່າງເໝາະສົມ; ພ້ອມດຽວກັນນັ້ນ, ກໍ່ປະບັດມາດຕະການຕໍ່ຜູ້ລະເມີດ ລະບຽບກົດໝາຍຢ່າງເຂັ້ມງວດ.

ສຸດທ້າຍນີ້, ຂໍອວາຍພອນຄະນະປະທານກອງປະຊຸມ ຈົ່ງມີສຸຂະພາບເຂັ້ມແຂງ, ມີຜົນສໍາເລັດໃນໜ້າທີ່ວຽກງານ ທຸກປະການ, ອວາຍພອນຜູ້ແທນກອງປະຊຸມ ແລະ ແຂກຖືກເຊີນທັງໝົດ ຈົ່ງມີພາລະນາໄມສົມບູນ, ມີຜົນສໍາເລັດທຸກ ປະການ; ອວາຍພອນກອງປະຊຸມໃຫຍ່ຄັ້ງນີ້ ຈົ່ງມີຜົນສໍາເລັດຕາມລະດັບຄາດໝາຍ.

ຂໍຂອບໃຈ